





د پوهنې وزارت

د تعلیمي نصاب د پراختیا او د  
ښوونکو د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست



# هېوادپالنه

نهم ټولگی



درسي کتابونه د پوهنې په وزارت پورې اړه لري.  
پیرودل او پلورل یې په کلکه منع دی.  
له سرغړوونکو سره به یې قانوني چلن وشي.  
[moe.curriculum@gmail.com](mailto:moe.curriculum@gmail.com)

د چاپ کال: ۱۳۹۶ هـ. ش.



## ملي سرود

دا عزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه پان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل ځلیري  
په سینه کې د آسیا به  
نوم د حق مودی رهبر



# بِسْمِ اللَّهِ الرَّحْمَنِ الرَّحِيمِ



**د پوهني وزارت**

د تعليمي نصاب د پراختيا او د  
ښوونکو د روزنې معينيت  
د تعليمي نصاب د پراختيا او درسي  
کتابونو د تأليف لوی رياست

## هېواد پالنه

**نهم ټولگی**

د چاپ کال: ۱۳۹۶ هـ. ش.



## مؤلفان:

- محمد قاسم هيله من
- دكتور عنایت الله خليل هدف

## علمي ايديت:

- دكتور فضل الهادي وزين

## سياسي او فرهنگي ايديت:

- حبيب الله راحل د تعليمي نصاب د پراختيا په رياست کې د پوهنې وزارت سلاکار

## د څارنې کمیټه:

- دكتور اسدالله محقق د تعليمي نصاب د پراختيا او د ښوونکو د روزنې معين
- دكتور شېرعلي ظريفی د تعليمي نصاب د پراختيا د پروژې رئیس
- سرمؤلف عبدالظاهر گلستاني د تعليمي نصاب د پراختيا او درسي کتابونو د تالیف لوی رئیس

## کمپوز او ډيزاين:

- محمد اشرف امين

د چاپ د سمون چاري: محمد کبير حقل د پوهنې وزارت د نشراتو او اطلاعاتو رئیس.



بسم الله الرحمن الرحيم  
د پوهنې د وزیر پیغام

د لوی خدای ﷺ ډېر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډېر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایي پیغام راوړونکی.

ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوره په اوره د ټولني له اړتیاوو سره سم تالیف کېږي. درسي کتابونه باید د منځپانګې له مخې خورا بهای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولیردوي.

دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هېواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزوني د فرهنگ دودول، د هېواد پالنې او د مینې او محبت د حس پیاوړی کول، بنسټه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي.

درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هېواد له ژمنو او زړه سواندو ښوونکو څخه، چې د تور تم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هېواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هېواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لاینه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او وېش کې یې زیار ایستلی او مرسته یې کړې، مننه وکړم.

په پای کې له لوی خدای ﷺ څخه غواړم چې په خپله بې پایه مهربانۍ له مور سره د پوهنې د سپېڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر  
دوکتور اسدالله حنیف بلخي





# لړليک

مخ	سرليک	د لوست شمېره
۱	مناجات	۱
۴	د اسلام د ستر پيغمبر صلی الله عليه و سلم اخلاق	۲
۷	د افغانستان لرغونی تاریخي مدنیتونه	۳
۱۱	ملي ارزښتونه	۴
۱۴	د افغانستان د ملت شریک ارزښتونه	۵
۱۷	ملي مشر: میرویس نیکه	۶
۲۰	پر شخصي گټو د ملي گټو غوره بلل	۷
۲۳	له اسلامي امت سره د افغانانو تړاو	۸
۲۷	د یوه باغ گلان	۹
۳۰	ملي او تاریخي ویاړونه	۱۰
۳۳	احمدشاه بابا، پر دین، هېواد او خلکو مین واکمن	۱۱



مخ	سرليک	د لوست شمېره
۳۶	هېواد پالنه، نه عصبيت	۱۲
۳۹	غازي ميرپچه خان کوهدامني	۱۳
۴۱	د آزادۍ په اړه د غازي امان الله خان ويناوې	۱۴
۴۴	د ملي مشرتابه ځانگړتياوې	۱۵
۴۷	د ولسونو د لورټيا او څورټيا لاملونه	۱۶
۵۰	کورنۍ جگړه، د ولسونو تباهي	۱۷
۵۳	علامه سيدجمال الدين افغان	۱۸
۵۶	هېوادپالنه او د ملي سوداگرو دنده او مسؤوليت	۱۹
۵۹	د لانجو او رېږو په هواری کې د جرگو رول	۲۰
۶۲	د هيوادوالو د ځان، مال او ناموس ساتنه	۲۱
۶۵	پوهاند عبدالحكيم طيبي	۲۲
۶۸	ملي يووالی، يوه څرگنده اړتيا	۲۳
۷۱	استاد صلاح الدين سلجوقي	۲۴
۷۴	د قانون منل د ملي يووالي ضامن	۲۵
۷۷	عدالت، د ټولني د ټينگښت بنسټ	۲۶
۸۰	د ملي يووالي په پياوړتيا کې د ډله ييزو رسنيو دنده	۲۷
۸۳	تعصب، يو ناروا عمل دی	۲۸
۸۶	دوکتور محمد يوسف	۲۹
۸۹	د هېواد حقونه	۳۰





## مناجات

موږ او تاسو د دعا نوم اورېدلی دی، پېژنئ چې او تل دعا کوو. هره گړۍ او هر مهال د اړتیا د پیدا کېدو په وخت کې د خدای تعالی دربار ته د دعا لاسونه پورته کوو او د خپلو اړتیاوو د پوره کېدو غوښتنه ترې کوو. دا کار ټول مسلمانان هر وخت په هر ځای کې کوي. پر دعا سربېره په نورو لارو چارو هم له خدای جل جلاله څخه د خپلو اړتیاوو د پوره کېدو غوښتنه کوو. هره هغه غوښتنه چې په یوه ځانگړي حالت کې د الله تعالی دربار ته له عذر، زاری، بېوسی او نیاز سره مله وي، خپله کمزوري او د الله جل جلاله لويي او رحم پکې وستایل شي، مناجات بلل کېږي. مناجات او دعا که له یوې خوا له انسان سره د الله تعالی د مرستې لامل کېږي، له بلې خوا دا عمل پخپله عبادت هم گڼل کېږي او د نیکو او ثوابونو په عملنامه کې لیکل کېږي.

مناجات په پښتو ادبیاتو کې پخوانی رېښې لري، د بیت نیکه مناجات یې څرگنده بېلگه ده. آیا تاسو تر اوسه کوم مناجات لوستی؟

لویه خدایه!

زه ستا کمزوری بنده یم، پر ما د رحمت باران واوروه، چې وچکالی څپلې دښته مې ستا د رحمت پر اوبو خړوبه او گرمۍ وهلې سینه مې پرې یخه شي.





زما ربه!

زه د گناهونو په سمندر کې ډوب یم، ما پخپل رحم او کرم ساحل ته وباسه او له دې ډاروونکي حالت

نه مې وژغوره!

الهي!

زه په خپل خیر او شر نه پوهیږم، ما ته د خیر او فلاح لار راوبښه.

الهي!

زما کور، کودله او جونگره وړانه و بجاړه شوې، په اوږي کې مې گرمي او په ژمي کې مې ساړه غوښې

او پوستکی رانه خوري، ته پر ما د خپل رحمت سیوری وکړه.

لویه خدایه!

زه نه پوهیږم، د ناپوهۍ د تورتم پردې مې پر سترگو خپرې دي، سترگې مې له تیارو او ناخوالو پرته نور

څه نه وښي، ته مې له سترگو څخه د ناپوهۍ پردې لرې کړه، ته مې د زړه سترگې رڼې کړه.

الهي!

زه بې لارې شوی یم، پوند یم، بڼه او بد نه پېژنم. ما ته لار راوبښه، د سترگو نور راکړه، له بدو مې

راواړوه او پر نیکو مې سم کړه.

لویه خدایه! زه گنهکار یم، هره توبه بېرته پخپله ماتوم، بیا بیا گناه کوم. انسان یم، بده گړۍ او ناوړه

حالت مې ژر له یاده وځي، پر خپلو ژمنو نه درېږم، خو بیا هم د کړاو پر مهال ستا دربار ته درگرځم.

که هر څو مې وشړې، بیا درځم، ځکه:

له تا پرته چا ته ورشم!

چا ته وژاړم!

د چا لمن ونیسم!

له تا پرته څوک نه لرم. تا فرمایلي، زما له دربار او رحمت څخه

مه نهیلې کیرئ! زه هم د هغه شېبې په تمه یم، چې ستا د رحمت او

مغفرت تر سیورې لاندې راشم، عقل پیدا کړم، هوښیار شم، سمه او کړه

لار وپېژنم، دوست او دښمن بېل کړای شم، ورور ته ورور ووايم او دښمن ته دښمن.

د ورور خبره واورم او دښمن ته نه ووايم.

الهي!

ما ته وس راکړه، چې خپل هېواد، دا زما وړان او کنډر کورگي،

ودان کړم، مینه ورسره وکړم، بڼکلی یې کړم، د پردیو له ناپاکو

منگولو څخه یې وژغورم.



الهي، زما ښکلی هېواد، زما شين او سمسور هېواد، زموږ د هېواد دښمنانو وران ويجاړ کړی او موږ  
يې زموږ د ناپوهی له امله د يوه او بل پر غاړه اچولي يو.

الهي!

دا د انسانيت او شريعت لار نه ده!

الهي!

ماته د انسانيت او شريعت لار وښيه او پر هغې مې رهي کړه.

خدایه!

ته راته د دې وران کورگي د ودانولو لارچار وښيه.

الهي!

ته مې په زړه کې له خپل کورگي سره مينه لا توده کړه او همت راکړه چې بېرته يې ودان کړم او د گلو  
بن ترې جوړ کړم.

الهي!

زما بېوسې ته وگوره، زما گناهونو ته مه گوره، زما د گناهونو پېټی زما له اوږو سپک کړه او پر هغه لار  
مې رهي کړه چې تا پرې خپل نازولي بنده گان روان کړي دي. امين يا رب العلمين



زده کوونکي دې په ډلو کې د پورته مناجات په اړه خبرې وکړي او وروسته دې يې خوښه په وار په ښه  
او ښکلي غږ ولولي.



۱ - دعا او مناجات څه توپير لري؟

۲ - آیا د دعا او مناجات وختونه او حالتونو سره يوشان دي او که توپير لري؟

۳ - د مناجات پر مهال انسان څنگه حالت غوره کوي؟



زده کوونکي دې په کورونو کې د لوی خدای جل جلاله له دربار څخه د مناجات په ترڅ کې له روان  
حالت څخه د خپل هېواد د ایستلو غوښتنه وکړي او د کاغذ پر مخ دې يې وليکي.





## د اسلام د ستر پیغمبر صلی الله علیه وسلم اخلاق

لوی خدای جل جلاله د اسلام گران پیغمبر صلی الله علیه وسلم د لویو اخلاقو د څښتن په توگه راپېژندلی دی. الله جل جلاله د اسلام ستر پیغمبر حضرت محمد صلی الله علیه وسلم ته فرمایي: **﴿وَأَنَّكَ لَعَلَىٰ خُلُقٍ عَظِيمٍ﴾** ژباړه: «ته د لویو اخلاقو څښتن یې.»

د پیغمبر صلی الله علیه وسلم رسالت پر اخلاقو ولاړ دی، هغسې چې پخپله یې فرمایلي دي: «زه ددې لپاره رالیږل شوی یم چې نیک اخلاق د بشپړتیا پړاو ته ورسوم.»

د اسلام ستر پیغمبر صلی الله علیه وسلم ټول عالم ته د غوره اخلاقو بېلگه، ښوونکی او رحمت دی. آیا تاسو ته د پیغمبر صلی الله علیه وسلم د نیکو اخلاقو کومه بېلگه در په زړه ده؟

په دې لوست کې د پیغمبر صلی الله علیه وسلم د اخلاقو څو بېلگې لولو، ترڅو د هغه مبارک پر قدمونو قدم کېږدو او د دنیا او آخرت سرلوري او ښکمرغي تر لاسه کړو.

### اخلاق د ایمان او دیانت معیار دی

د اسلام ستر پیغمبر صلی الله علیه وسلم فرمایلي دي: «تر ټولو غوره مؤمن هغه څوک دی چې نیک او ښه اخلاق ولري.» همدا راز روایت شوی چې یو چا د خدای له رسول صلی الله علیه وسلم څخه وپوښتل: «دینداری څه شی دی؟» د الله رسول صلی الله علیه وسلم ځواب ورکړ: {حَسْبُ الْخُلُقِ}





یعني، د ښه خوی لرل.

په یوه بل روایت کې له حضرت پیغمبر صلی الله علیه وسلم څخه ویوښتل شول: «د خدای تر ټولو غوره ورکړه څه شی دی؟» د الله رسول وفرمایل: {حسن الخلق}، یعني نیک اخلاق. نیک اخلاق انسان ته د لوی خدای جل جلاله له خوا تر ټولو ښه او نیک سوغات دی.

### د پیغمبر صلی الله علیه وسلم د اخلاقو ځینې بېلگې

❁ د اسلام ستر پیغمبر ښکلې څېره درلوده، حیاناك، متبسم او د پراخې ټنډې خاوند و، خپلو ملگرو ته یې د ښه او خندان چار چلن لارښوونه کوله. ساده ژوند یې درلود او په ټولو چارو کې یې ساده‌گي خوښوله.

❁ د اسلام ستر پیغمبر صلی الله علیه وسلم ته فقیران، بېوزلي او مسکینان گران وو، له هغوی سره یې ناسته ولاړه کوله، ډوډۍ یې ورسره خوړه او مرسته یې ورسره کوله.

❁ پیغمبر صلی الله علیه وسلم له خپلې کورنۍ، خپلوانو او نورو خلکو سره، که به مسلمانان هم نه وو، صله رحم درلود. پر نورو یې هم د دې کار ټینگار کاوه. د ټولو حقونه یې سرته رسول، راشه درشه یې ورسره درلوده او د هغوی پوښتنه یې کوله، خو هیڅکله هم یې خپل خپلوان او کورنۍ تر نورو مسلمانانو غوره نه گڼله.

❁ پیغمبر صلی الله علیه وسلم د کور په کارونو کې مرسته کوله، خپلې جامې یې پخپله گنډلې، له خادمانو سره پر یو دسترخوان کیناسته، له بډای او بېوزلي سره یې یو شان روغېر کاوه، تر هغه پورې یې خپل لاسونه نه خوشې کول چې مقابل لوري به نه وو پریښي.

❁ پیغمبر صلی الله علیه وسلم به هیڅکله په هغو حلالو خوړو کې عیب نه لټولو چې حضور ته به یې وړاندې کېدل. که غوښتل یې چې ویې خوړي، نو خوړل به یې او که نه، نو پرېښودل به یې.

❁ پر پیغمبر صلی الله علیه وسلم ماشومان ډېر گران وو، هغوی به یې په غېږ کې اخیستل او شفقت او مهرباني به یې پرې کوله. مسلمانانو ته یې پر ماشومانو، په تېره بیا پر نجونو د مینې او شفقت امر کاوه او د کوچنیانو او ځوان نسل پر روزنې یې ټینگار کاوه.

❁ پیغمبر صلی الله علیه وسلم به چې په کومې غونډې کې برخه اخیسته، د غونډې برخوال یې د ځان په وړاندې له درناوي او تعظیم څخه منع کول. د غونډې هر ځای چې به تش و، هلته به کېناسته.

❁ پیغمبر صلی الله علیه وسلم تر ټولو رښتیا ویونکی شخص و، ټولې خبرې یې له حقیقت سره سمې وې، که ټوکه یې هم کوله، خبره یې له صدق او رښتیا څخه لرې نه وه. د اړتیا تر کچې یې خبرې کولې. په خبرو کې یې بېځایه زیاتوالی او لږوالی نه و.

❁ پیغمبر صلی الله علیه وسلم د عفوې او بښنې بېلگه وه. هیڅکله د ځان لپاره پر چا نه په غوسه



کېده. له چا څخه یې غچ نه اخیست.

❁ پیغمبر صلی الله علیه وسلم تر ټولو زړور انسان و، که به په کوم ځای کې خلکو ته خطر متوجه و، له ټولو مخکې کېده او د جگړې په ډگر کې د بنمن ته تر ټولو نژدې شخص و.

❁ هرکله چې به پیغمبر صلی الله علیه وسلم ته غم او خپګان رسېده، نو لمونځ او دعا به یې کوله، ویل به یې: «د سترگو روښنایي مې په لمانځه کې نغښتې ده.»

دا وې د اسلام د ستر پیغمبر حضرت محمد صلی الله علیه وسلم د اخلاقو او خوښوونو څو بېلګې. که چېرته مسلمانان او نړیوال په رښتیني ډول د هغو پېروي وکړي، نو څرګنده ده چې د دنیا او اخرت بریالیتوب او خلاصون به ترلاسه کړي، سوله، امنیت، نېکمرغي، سوکالي او پرمختګ به په ټولنه کې رامنځته شي.



زده کوونکي دې په وار سره په دې اړه خپل نظر څرګند کړي چې څنګه د اسلام د ستر پیغمبر صلی الله علیه وسلم د شخصیت درناوی وشي.



- ۱ - اخلاق د اسلام په دین او د پیغمبر صلی الله علیه وسلم په رسالت کې څنګه دریځ لري؟
- ۲ - حسن الخلق څه مفهوم لري او څنګه د ایمان او دیانت معیار دی؟
- ۳ - له خپلوانو، کوچنیانو، فقیرانو، بېوزلو او نورو خلکو سره د پیغمبر صلی الله علیه وسلم چار چلن څنګه و؟
- ۴ - کله به چې د اسلام ستر پیغمبر ته غم او کړاو پېښېده، څه شي ته یې مخ اړاوه؟



د خپلو لویانو او مشرانو په مرسته د پیغمبر صلی الله علیه وسلم د حلم (نرمۍ)، عفوي او بښنې په اړه یوه مقاله ولیکئ.





## د افغانستان لرغونې تاريخي مدنيتونه

تاسو له خپل هېواد، افغانستان سره بلد ياست. په تېرو ټولگيو کې مو د هغه د جغرافيايي موقعيت او ارزښت، اوبو او هوا، اوسيدونکو، غرونو او دريابونو او نورو په اړه معلومات تر لاسه کړي دي. وياړنې او افتخارات يې پېژنئ.

په دې لوست کې به د افغانستان د تاريخي مدنيتونه په اړه معلومات تر لاسه کړئ، پر دې به پوه شئ چې زموږ گران هېواد د پېړيو په اوږدو کې د مدنيتونو زانگو وه او د خپل جغرافيايي موقعيت له امله تل له پرديو يرغلونو سره مخامخ و؛ له دې امله يې لوړې ژورې ليدلي او اوسيدونکو يې له ستونزو سره مقابله کړې ده.

تاسو د خپل گران هېواد د وياړ نښه څه شې بولي؟

ستاسو په اند د هېواد د خپلواکۍ او استقلال د ساتلو لپاره کوم کار ډېر مهم دی؟

زموږ گران هېواد، افغانستان هغه سيمه ده چې د تاريخي پېر دمخه له لرغونو دورو څخه بيا تر اوسه د مدنيتونو سرچينه، د فرهنگونو د تېرېدو لاره او د انساني فکر او تهذيب زانگو وه. د تاريخ په اوږدو کې له دې فرهنگ زېروونکې خاورې څخه غښتلي مدنيتونه راپاڅېدلي او ددې خاورې اوسيدونکو په تاريخي بهير کې تل خپله خپلواکي او ملي بڼه ساتلي ده.





## ويدي مدنيت

دا مدنيت د افغانستان د تاريخ له لرغونو وختونو، يعنې د ۱۴۰۰ ق. م (قبل الميلاذ) په شاوخوا کې له (ويدي)<sup>(۱)</sup> دورې څخه پيل شوی او بيا د (اوستا) په دوره کې، تر شاوخوا ۱۲۰۰ ق. م پورې رارسېدلی. په دې دوره کې آريايان په بلخ کې د بدوي او کوچيتوب له ژونده ښاري ژوند او مدنيت ته رسېږي.

## اوستايي مدنيت

د افغانستان د آريايي خلکو دويم مدنيت په بخدي (بلخ)، د هندوکش په شمالي او سويلي سيمو او د هلمند په وادې کې و، چې د (۱۲۰۰ ق. م) په شاوخوا کې پيل شوی او د (اوستا) په نامه يو کتاب ترې راپاتې دی. دا کتاب پنځه بابونه لري. دا مدنيت په بخدي (بلخ) کې زېږېدلی، له دې امله زموږ د هېواد په تاريخ کې ډېر زيات اهميت لري. د اوستا کتاب د افغانستان د لرغونو خلکو مدني، فکري، مذهبي او فرهنگي اوضاع په ښه ډول بيانوي.

## کوشاني مدنيت

تر دې وروسته زموږ د هېواد په لويديځو سيمو کې د آريايانو، هخامنشيانو، اشکانيانو او ساسانيانو مدنيتونه منځته راځي، خپل ځانگړي مدني او فرهنگي بنسټونه خپروي. د هخامنشي دورې په پای کې يوناني سکندر له ۳۳۰ څخه تر ۳۲۶ ق. م پورې د فارس له لارې پر افغانستان يرغل کوي. دا فتح افغانستان ته د يوناني ژبې، ادارې، سياست، هنر، ليکدود او نورو فرهنگي مظاهرو اغېز راولي. د دويمې ميلادي پېړۍ په لومړيو کې د افغانستان کوشاني لوی پاچا، کنيشکا د لويو کوشانيانو د لړۍ

۱- اویا: اصیل او نجیب، یا د ځینو په وینا زارع، کرونده گر

**ويدي مدنيت:** آريايان د نفوسو او کورنيو د زياتوالي له امله ختيځې خواته وکوچېدل او د سند له سينده د هند شمالي ارتو ورشوگانو ته تېر شول. په هغه ځمکه کې چې د (ويدي مدنيت) جوړ کړ، چې د (ويدي مدنيت) په نامه يادېږي. (ويد) څلور برخې درلودې، چې نومونه يې ((ريگ ويد))، ((سام ويد))، ((اتهر ويدا)) او ((يچور ويدا)) وو.

**اوستايي مدنيت:** د آريايانو دويم مدنيت په بخدي (بلخ)، د هندوکش په شمالي برخو او سويلي سيمو او د هلمند په وادې کې و. د (۱۲۰۰ ق. م) شاوخوا راپيدا شوی او د اوستا په نامه يو کتاب ترې پاتې دی، چې پنځه بابونه لري. دا کتاب د افغانستان په تاريخ کې ډېر ارزښت لري. اوستا د افغانستان د لرغونو اوسيدونکو مدني، فکري او فرهنگي اوضاع څرگندوي. **سکندر:** د يونان په شمال کې د مقدوني پاچا، دويم فليپ زوی و. بر ۳۵۶ ق. م د (پلا) په ښار کې زېږېدلی. سکندر په شل کلنۍ کې د پلار تر وژل کېدو وروسته پاچا شوی دی.



بنسټ کېښود او د افغانستان مدنیت او فرهنگ ته یې یوه ځانګړې بڼه ورکړه. د کوشاني پېر کلتور، تمدن او هنر د خپلې لورتیا او ځورتیا پر اوونه تېر کړي او د اسلامي پېر تر پیل او د عربو د لښکرو تر نفوذ پورې رارسېدلی. بیا یې په اسلامي لومړۍ پېړۍ او د ۶۵۰ میلادي په شاوخوا کې خپل ځای یو بل ګډه مدنیت او فرهنگ ته پرېښود، چې هغه ته د افغانستان د لومړۍ اسلامي دورې فرهنگ ویل کېږي.

### اسلامي مدنیت

د لومړۍ اسلامي پېړۍ پر لومړۍ څلورمه (شاوخوا ۲۴هـ) د اسلام د برياليو لښکرو فتوحات تر خراسان او سيستان پورې رارسیدلي وو. د دوو پېړیو په اوږدو کې د اسلام د سپېڅلي دین، افکار، کلتور او ژبه ددې خاورې له لرغوني فرهنگ سره یوځای شوه.

له ۱۳۲ هـ کال وروسته د امویانو د واک کمبله ټوله شوه. خراسانیانو په بغداد کې د عباسي کورنۍ خلافت جوړ کړ. دا وخت په افغانستان کې یو ځانګړی اسلامي افغاني فرهنگ رامنځته شو، یعنې تر اسلام پر دمخه دورو او د فرهنگ پر پخوانیو بنسټونو یوه نوې مبدا زیاته شوه او هغه د قرآن عظیم الشان او اسلام اغېز و چې د افغانستان له هېواده د مدنیتونو د یوې لارې په توګه د هند، ماوراء النهر او چین خواته هم تېره شوه. د یوه انګرېز تاریخپوه په وینا د افغانستان خاوره د فرهنگونو د انشعاب ټکې او د ځلا مرکز او څلور لاری و.

څنګه چې خراسان د منځنۍ آسیا پر څلور لاري پروت و، نو له لویدیځه، ختیځ ته او له ختیځه لویدیځ ته د افکارو د انتقال ځای وګرځېد. اسلامي فرهنگ چې اوس یې د ټولني په رېښو کې ځای نیولی، د خلکو د ژوندانه ټول اړخونه یې تر اغېز لاندې راوستي او خلکو په خپلو سپېڅلو عقېدو او منلي ارزښتمن فرهنگ کې ځای ورکړی دی.

له دې ټولو لوړو ژورو له تېرولو وروسته  
پر ۱۱۶۰ - ۱۱۸۶ هجري (۱۷۴۷ -  
۱۷۷۳ م) د لوی احمد شاه بابا د واکمنۍ  
پر مهال د اوسني افغانستان د بنسټ ډبره



کېښودل شوه، چې د افغانستان د تاريخ اوسنی پېر هم له همدې ځايه پيلېږي. په لنډ ډول افغانستان له لرغوني پېر نيولي تر اوسه پورې د مدنيتونو او فرهنگونو زانگو وه. بېلابېل مدنيتونه او فرهنگونه يې په خپلې غېږې کې روزلي دي. زموږ په دغه هېواد کې تل افغاني فرهنگ موجود و، که څه هم د زمانې له تېرېدو سره يې بڼې بدلون کړی دی، خو ددې څلورلارې افکارو، اندېښنو او مدنيت تل خپل افغاني هويت او ځانگړتيا ساتلې او له اسلامي فرهنگ او ارزښتونو سره لا نور هم بېلای شوی دی.



زده کوونکي دې په مناسبو ډلو ووېشل شي. هره ډله دې د افغانستان د يو لرغوني مدنيت په اړه خبرې وکړي.



- ۱ - زده کوونکو له پورته لوست څخه څه مفهوم واخيست؟
- ۲ - د هېواد پر تېر تاريخ او تاريخي ارزښتونو پوهېدل څه گټه لري؟
- ۳ - اسلامي فرهنگ افغانستان ته په کومه پېړۍ کې راغی او د خلکو پر افکارو او عقايدو يې څه اغېز وکړ؟
- ۴ - څو تنه زده کوونکي دې د اسلامي فرهنگ څو سترې بېلگې ونوموي.
- ۵ - موږ پر خپل هېواد ولې وياړو؟



د هېواد پر تېر تاريخ وياړنه موږ ته څه رازده کوي؟ په دې اړه دې زده کوونکي يوه لنډه مقاله وليکي او په بل درسي ساعت کې دې نورو زده کوونکو ته ووايي.





## ملي ارزښتونه

د افغانستان ټولنيز جوړښت ډېر په زړه پورې دی. داسې رنگارنگي پکې شته، چې د نړۍ په نورو ولسونو کې به يې بېلگه لږه وليدل شي. دا رنگارنگي يې د يوه باغ او چمن گلانو ته پاتې کيږي. څومره چې په يوه باغ کې رنگارنگ گلان وي، هماغومره يې ښايست او ښکلا هم زياته وي.

په توکمیز ډول افغانستان د بېلابېلو قومونو او توکمونو گډ کور دی. دلته پښتانه، تاجک، هزاره، ازبیک، ترکمن، بلوچ، نورستاني، پشه يي، عرب، پاميري، قزاق، قرغېز، براهوي، گوجر او نور څنگ په څنگ اوسېږي. هغوی د قرآني آيتونو پر بنسټ د توکمونو، قومونو او ژبو بېلوالی يوازې د يو بل د ښه پېژندلو يوه لار بولي، نه د امتياز او پر يو بل د غوره والي نښه.

ستاسو په اند ملي ارزښتونه کوم دي؟

ملي ارزښتونه له هغو شتمنيو څخه عبارت دي چې د هېواد هر اوسيدونکي ته ارزښت ولري، خپل مال او شته ورته ښکاره شي، خپلې پټې او ښکاره گټې پکې وويني، د وياړ نښه يې ويولي او د ساتلو لپاره يې له سر او مال څخه تېر شي.

ټول افغانان ځانونه ددې خاورې بچيان بولي او پر خپل افغاني هويت وياړي. هغوی ملي هويت، نه يوازې د ځان پېژندنې يوه لاره بولي، بلکې لوړ او عالي اخلاق، نارښتوب، غيرت، زړورتيا، ناموس ساتنې، سولې او جگړې، سخا، ښېنې، ننگې، ميرانې، مېلمه پالنې او د لسگونو نورو ښو او غوره اخلاقو او غوره صفتونو يوه ټولگه يې بولي. په بېلابېلو غونډو او د ويناوو او خبرو د پخواني لپاره



افغانيت د ځان افتخار او وياړ بولي.

۱ - **ملي يووالي**: ملي يووالی د افغانانو يوه ځانگړنه ده. کېدای شي کله ناکله افغانان په خپلو منځونو کې تاوتریخوالي ولري، هغه د ژوند مالگه او له گډ ژوند څخه راولاړه شوې ستونزه بولي، خو د غليم پر وړاندې بيا يو موټی او يو اوسپنيز گوزار شوي دي.

۲ - **گډ کور او گډ تاريخ**: د افغانانو بل وياړ گډ کور او گډ تاريخ دی. د افغانستان لرغونی تاريخ او لرغونی هېواد د ټول افغان ولس د لاس محصول دی. د غليم پر وړاندې بې تل گډې قربانۍ ورکړي، پر خپل اوسپنيز موټي بې تس او نس کړي او هېواد يې د پرديو له ناولو منگولو څخه ژغورلی دی. که خپل تېر تاريخ ته وگورو دا به راته جوته شي چې افغان باتور ولس په تشو لاسونو او پر هېوادنۍ مينې او لوړې جذبې پرديو يرغلگرو ته ماتې ورکړې او سرماتي او غاښ ماتي يې له خاورې شړلي دي.

۳ - **گډ برخليک**: افغانان پر دې ښه پوهيږي چې د يو واحد او يو موټي هېواد د اوسيدونکو په توگه گډ برخليک لري؛ له دې امله يې د شخصي گټو پر ځای ملي گټې او ارزښتونه غوره بللي او د هغو لوړولو او ساتلو ته يې مټې بلې وهلي دي.

۴ - **جرگه**: ددې خاورې د اوسيدونکو لرغونی ارزښتمن دود دی. افغانان خپلې ټولې کورنۍ او ملي ستونزې د جرگې له لارې هواروي. افغانان په تاريخ کې داسې جرگې لري، چې د تاريخ په پاڼو کې په زرينو کرښو ليکل شوي دي.

۵ - **ملي بيرغ او ملي نښان**: د دې خاورې د بچيانو بل گډ ارزښت دی چې تل يې د هغې د لوړ ساتلو لپاره قربانۍ ورکړي. د ۱۸۸۰ زېږدیز کال د جولای د مېاشتې ۲۷ نېټه چې د ۱۲۵۹ کال د زمري د مېاشتې له شپږمې سره سمون خوري، د مېوند په وچه دښته کې د غازي محمد ايوب خان تر مشرۍ لاندې د هېواد له هرگوت څخه زلميان راټول شوي وو. له پيرنگيانو سره د هېواد د بچيانو دويمه جگړه وه. د مېوند په جگړه کې ملالی د نورو نجونو په شان غازيانو ته اوبه رسولې. دا هغه جگړه وه چې د پېرنگي د ښکېلاک جرړې يې په لندن کې ولرزلې. برتانويانو د خپل وروستني يرغل لپاره له خپل ټول ځواک څخه کار واخيست. داسې ښکارېدل چې برتانويان د جگړې گټونکي دي. د ايوب خان له څنگه څلور زره سپاره سرتيري په دريو خواوو کې خواره واره شول. انگرېزانو د افغان غازيانو د آس سپرو دورې ولېدلې او گومان يې کاوه چې افغانان په تېښته شول. په ټول ځواک يې د جگړې ډگر ته را ودانگل. د غازيانو سرو وينو دښته ښکلې کړې وه. ملالی، چې له لرې جگړه څارل، وپې لېدل افغان بيرغچې د جگړې په ډگر کې را پرېوت، ډگر ته يې را ودانگل، بيرغ يې په لاس کې ونيو او دا لنډۍ يې وويله:

«که په ميووند کې شهيد نه شوې خدايېرو لاليه بې ننگۍ ته دې ساتينه»



ددې لنډۍ په اورېدلو د غازيانو وینې په خوټکېدو راغلې او هر غازي له تورو او ډالونو سره پر پرنګ مخ را وړاوه. د ملالی د لنډۍ ازانګو د جګړې بهیر او برخلېک ته بدلون ورکړ او غازیانو جګړې ته مخه کړه، جګړه لاس او ګریوان شوه. د انګریزانو او د هغوی د جګړې د ډګر د ملګرو مړي هرې خواته خواره واره پرېوتل او له دښمن څخه لاره ورکه شوه. په دغې جګړې کې ملالی هم خپل ژوند له لاسه ورکړ. جګړه پای ته ورسیده او د سوېمنو افغانانو سوېې د لندن د واکمنۍ بنسټونه ولړزول. د ملالی نوم د افغانې سوېمنو اتلانو په کتار کې د هیواد په تاریخ کې ولېکل شو. راتلونکو نسلونو ته د ملالی نوم په ویاړ وساتل شو، ښوونځي، مجلې، روغتونونه د میوندې ملالی په ویاړلي نامه ونومول شول.

په لنډ ډول ویلای شو چې د افغانانو ملي ارزښتونه پر اسلامي ارزښتونو لا پسې بډای شوي او ټولو اوسیدونکو ته تقدس او سپېڅلتیا لري. میلمه پالنه، پنا ورکول، ننواتې منل او په لسګونو دې ته ورته نور داسې افغانې دودونه دي چې د ملي ارزښتونو په بڼه کې هر افغان ته د ویاړ او درناوی نښه ده.



زده کوونکي دې په مناسبو ډلو ووېشل شي. هره ډله دې د خپلې خوښې پر یو ملي ارزښت وغږېږي او د خپلو خبرو اترو پایله دې د خپل یو استازي له خوا ټولګیوالو ته وړاندې کړي.



- ۱ - شخصي گټې او د ټولو گټې څنګه یو له بله توپيروي؟
- ۲ - د ګډ کور او ګډ تاریخ مفهوم څه شی دی؟
- ۳ - زده کوونکي دې یوه شېبه په دې اړه سوچ وکړي چې د ملي ارزښتونو د ساتلو روحیه څنګه ژوندۍ ساتل کېږي، بیا دې دوه تنه په خپله خوښه خپل نظر نورو ته وړاندې کړي.
- ۴ - یو زده کوونکی دې د ټولګي مخې ته راشي، د یو څو مهمو ګډو ټکو نومونه دې واخلي چې هغه د هېواد استوګنو قومونو او توکمونو د یووالي لامل شوي دي.



زده کوونکي دې په کورونو کې د ملي ارزښتونو په اړه لس کرښې مقاله ولیکي او د هېوادپالنې د مضمون په بل درسي ساعت کې دې نورو ټولګیوالو ته واوروي.







## د افغانستان د ملت شریک ارزښتونه

د نړۍ په بېلابېلو برخو کې پراته ولسونه له یو بل سره ګډه ټکي او مشترکات لري. دا ولسونه پر هغو ګډو ټکو راتپولېږي او خپل ملي یووالی او وحدت پرې ټینګوي. یو شمېر لوړ ارزښتونه، لکه دین، مذهب، اساسي قانون، بیرغ، ملي سرود، هېواد، ملي هويت، تاریخ، فرهنگ، ژبه، اقتصادي ګټې او نور د ولسونو، ملتونو او دولتونو جوړوونکي توکي بلل شوي دي.

افغانستان د نړۍ د تر ټولو لرغوني هېواد په توګه کوم ګډه ټکي لري؟ کوم ارزښتونه او عناصر ددې ولس د ملي یووالي او یو موټي توب لامل وو؟ په سخت او ستونزمن حالت او له پردیو یرغلګرو سره د مقابلي لپاره کوم عوامل ددې ولس د وحدت او بریالیتوب لامل شوي وو؟

زموږ هېواد، افغانستان له وياړه ډک لرغونی تاریخ لري. زموږ خاوره د پخوانیو آریایانو اصلي ټاټوبی دی. خو زره کاله دمخه آریایان له همدې سیمې څخه نورو ځایونو ته لېږدېدلي او بشري تمدنونه یې په هند، فارس، اروپا او د نړۍ په نورو سیمو کې رامنځته کړي دي. دا خاوره له لرغونې زمانې څخه تر اوومې میلادي پېړۍ پورې د آریانا په نامه پېژندل شوې وه. له اوومې پېړۍ راوروسته تر اتلسمې پېړۍ پورې د خراسان په نامه مشهوره وه. د اتلسمې پېړۍ له نیمایي راوروسته د افغانستان په نامه ونومول شوه.

## زموږ د ولس مهم گډ ټکي

د تاريخ په اوږدو کې ډېر گډ ټکي، لکه گډه خاوره، گډ فرهنگ، گډ تاريخ، گډو احساساتو او عاطفو ددې ولس خلک يو موټی کړي چې په پايله کې يې د بهرنيو دښمنانو او تاراکگرو په وړاندې له خپل هېواد او تاريخي ميراثونو څخه په پوره مېړانې او اتلولۍ دفاع کړې ده. له هغه وروسته چې د اسلام سپېڅلي دين دا خاوره رڼا کړه او خلکويې د اسلام په انسان جوړوونکي او ژغورونکي دين ايمان راوړ، ديني عقېده او اسلامي گروهه ددې سيمې د اوسيدونکو بنسټيز گډ ټکی شو.

ددې خاورې تر ټولو لوی دولتونه د اسلام تر سيورې لاندې منځته راغلي دي. په اسلامي پېر کې زموږ د خلکو زياتره بری او په علمي، سياسي، پوځي او فرهنگي ډگرونو کې لاسته راغلې وياړنې ددې خاورې د بچيانو په برخه شوي دي. د کورني تاوتریخوالي او بهرنيو يرغلونو په وړاندې ديني احساسات او هېوادنی مينه تل د ولسونو د وينتيا، د جهاد د مورچلونو د برياليتوب او د افغانانو د يووالي او پيوستون لامل و.

ددې سيمې د بېلابېلو قومونو او قبېلو خلکو، رنگارنگو نژادونو، ژبو او دود او دستور د يوه باغ د بېلابېلو گلونو په څېر يو واحد ملت جوړ کړی. ټولو ته خپل هېواد گران دی او د دفاع او سمسورولو لپاره يې له يو بل څخه مخکې کيږي، سرونه بندي او له هېواد څخه ځانونه قربانوي. د يوې گډې عقېدې درلودل چې د ولس ټول خلک پرې راټول شي او پر همدې گډې عقېدې خپل ملي هويت تشييت کړي، د هر ولس د هيلو د سرته رسېدو او غوړېدا لامل کيږي.

د دې هېواد ټول زامن دنده لري چې د اسلام د سپېڅلي دين د لارښوونو په رڼا کې په ورورولۍ او برابري، سرښندنو، يووالي او پيوستون تر يو واحد بيرغ، واحد دولت او واحد قانون لاندې د خپلو نيکونو د وياړونو د ساتلو او لوړولو په لار کې گامونه پورته کړي، د خپل گران هېواد د ودانولو، بيارغولو او پرمختگ لپاره کار وکړي او له هېڅ راز هلو ځلو څخه ځانونه ونه سپموي.





زده کوونکي دې د ولسونو د ملي يووالي د مهمو گډو ټکو نومونه واخلي، و دې وايي چې د خلکو په پيوستون کې کوم يو ډېره مهمه ونډه لري.



- ۱ - د افغانستان خاوره په لرغونو زمانو کې د کومو قومونو گډ کور و؟ ددې خاورې لرغوني اوسیدونکي د نړۍ کومو برخوته ولېږدېدل؟
- ۲ - ولې گډه عقېده د هېواد ټول اوسیدونکي په خپل شاوخوا راتپولای شي؟
- ۳ - د افغانستان د مهمو تاريخي دورو نومونه کوم دي؟
- ۴ - په اسلامي دوره کې د افغانستان د يو شمېر وياړونو نومونه واخلي.



هر زده کوونکی دې له ملي گډو ټکو څخه يو غوره کړي او په ملي يووالي او د هېواد په ودې او پرمختگ کې دې د هغې د ونډې په اړه يوه مقاله وليکي.





## ملی مشر: میرویس نیکه

افغانستان په خپله غېږه کې نومیالی مشران، مجاهدین، پوهان، لیکوال او شاعران روزلي دي. هر یوه پر خپل مهال خپلو خلکو او خاورې ته نه هیریدونکي خدمتونه کړي او خپل نومونه یې تلپاتې کړي دي. د هغوی پېژندل زموږ د هر یوه افغان دنده ده. موږ ته ښایي د هغوی کارنامې یادې وساتو او ویاړ پرې وکړو.

میرویس نیکه د نومیالیو ملي مشرانو او ملي اتلانو له ډلې څخه دی. نوموړي له غلیم څخه د هېواد په آزادولو کې ستر رول لوبولی دی. له همدې امله یې نوم زموږ د هېواد د تاریخ په زرینو پاڼو کې ښکلی شوی دی.

میرویس خان پر ۱۰۸۴ هـ ق / ۱۶۷۳ م کال کې زېږېدلی دی. پلار یې ښالم خان نومیده، چې د هوتکو د قوم یو منلی مشر و. مور یې نازو انا د سلطان ملخي توخي لور وه. نازو انا به په اوداسه خپل زوی ته شیدې ورکولې او د هغه پالنه او روزنه یې په اسلامي او ملي ارزښتونو وکړه. میرویس خان په زلمیتوب کې د وخت زیاتره دودیز علوم لوستي وو. پښتو، فارسي او عربي ژبې یې ښې زده وې. له زده کړو وروسته په سوداګرۍ بوخت شو. له خراسانه به یې مالونه هندوستان او له هغه ځایه به یې هیواد ته راوړل، کټه به یې هم کوله او د نورو خلکو له حاله به هم خبرېده. صفوي شاه حسین پر ۱۱۰۶ هـ ق / ۱۶۹۴ م کال په ایران کې پاچا شو. د گورجستان اوسیدونکی،



گورگین گورجي، چې نوی مسلمان شوی و، کندهار ته د خپل حکومت د استازي په توگه را ولېږه. گورگین ډېر ظالم او سخت زړی انسان و، پر افغانانو يې ظلمونه پیل کړل. څوک نه و چې ددې بې گناه خلکو غږ واورې. د خلکو غږ تر هېڅ ځايه نه رسیده. ډېر افغاني مشران د گورگین له خوا ووژل شول. د خلکو د امید سترگي يوازې او يوازې ميرويس خان ته، چې د هوتکو مشر و، اوښتې وې. له هغه څخه يې د مرستې غوښتنه وکړه. ميرويس خان هم د خپلو خلکو او هيواد خدمت تر هر څه بڼه وباله، سوداگري يې پرېښوده، د هيواد خدمت ته يې ملا وتړله. لومړی يې د خلکو تر منځ ملي يو والی رامنځته کړ او بيا يې گورگین ته ځان نژدې کړ، خو گورگین پر ده بې اعتباره شو، دی يې په ۱۷۰۷م کال اصفهان ته ولېږه. شاه حسين ته يې په پټه حال ولېږه، چې هلته يې نظر بند کړي.

شاه حسين صفوي ميرويس خان هلته نظر بند کړ، خو ميرويس نيکه په خپل خدای ورکړي استعداد، د اصفهان په دربار کې نفوذ وکړ. د ميرويس خان پوهې او قوي منطق، نه يوازې ډېر ژر دی له بنده خلاص کړ، بلکې په ډېر درناوي يې حج ته د تللو اجازه هم ورکړه. تر حج وروسته بېرته د اصفهان دربار ته راغی او له هغه ځايه يې گورگین ته د سلاکار او ښاروال په توگه د مقرری رسمي فرمان واخيست او کندهار ته راغی.

ميرويس خان په کندهار کې د ولسي پاڅون لپاره يوه جرگه جوړه کړه او پرېکړه يې وکړه، لومړی دې د بلوڅو، ترينو او کاکړو خانان دې ته وهڅول شي، چې صفوي حکومت ته د ماليې له ورکولو څخه ډډه وکړي، هغوی همداسې وکړل. گورگین خپل شپږ زره کسيز لښکر ژوب او بلوچستان ته ولېږه، پخپله هم ورپسې رهي شو او له ميرويس خان څخه يې هم وغوښتل چې هلته ورشي. ميرويس خان له اوو زرو پښتنو عسکرو سره هلته ځان ور ورساوه. د شپې يې پر گورگین حمله وکړه. هغه او د هغه ټول کنډک يې له منځه يوړ. پخپله يې د گورگین کالي واغوستل او د هغه د وژل شوو پوځيانو کالي يې خپلو پوځيانو ته واغوستل.

د کندهار د ښار ساتونکو چې کله خپل عسکر په راتلو ولېدل، د کندهار ښار دروازې يې ورته بېرته کړې، ميرويس خان کندهار ښار ته ننوت او د ايراني پوځ په وژلو يې لاس پورې کړ. ښار يې ونيو او ملي جرگه يې راوبلله. ملي جرگې دی پر ۱۱۱۹ هـ ق (۱۷۰۹م) کې د مشر په توگه وټاکه.

ميرويس نيکه له ټاکل کېدو وروسته د کندهار ښار ديوالونه ترميم کړل، په ښار کې يې غله او وسله جمع کړه، د کندهار ښار خلک يې سره راټول کړل او ورته يې وويل:

«که چېرې په تاسو کې داسې خلک وي، د آزادۍ پر دې لوی نعمت، چې موږ په ډېره اسانې سره ترلاسه کړی، خوښ نه وي، هغوی دې ځان څرگند کړي او له دې جرگې څخه دې ووځي، هيڅوک به په هغوی غرض نه کوي. داسې خلک بې شکه ددې آزاد رياست له پولې نه بهر د يوه نوي



ظالم پاچا تکل کولای شي.»

میرویس خان د واک له تر لاسه کولو وروسته د کندهار چارې برابرې کړې، له ابدالیانوسره یې د روغې جوړې تگلاره تعقیب کړه، بلوڅان یې وستایل، د هند له گورگاني دربار سره یې د نژدې اړیکو لپاره له هغه هیواد سره د سوداګرۍ راکړه، ورکړه پیل کړه. افغان غازي د هیواد له آزادولو او د کندهار د چارو له سمون وروسته په ۲۸ د ذوالحجه حرام، ۱۱۲۷ هـ (۱۷۱۵م) کال له دې فاني نړۍ څخه سترګې پټې کړې، د تلپاتې دنیا په لوري یې روح والوت او کندهار ښار ته نژدې د کوکران په سیمه کې خاوروته وسپارل شو. پښتانه، ملي مشر میرویس خان د هغه د خدمتونو له امله د «نیکه» په لقب یادوي او ډېر درناوی یې کوي.

د میرویس نیکه مشهوره وینا ده چې وايي: «که تاسو سره یو نشئ، د پردیو جغ له خپلو اوږو لرې کولای نشئ!»



زده کوونکي دې په مناسبو ډلو ووېشل شي او هره ډله دې په غور ولیکي، چې څنگه کولای شي لا له همدې شېبې څخه هېواد ته د خدمت جوګه شي، ټولې په پام کې نیول شوې دندې دې په یو لست کې ولیکي او د هرې ډلې استازی دې یې نورو ته واوروي.



- ۱ - ستاسو په اند د هېواد د خپلواکۍ اخیستل اسان دي، که ساتل یې؟
- ۲ - درې تنه زده کوونکي دې د ټولګي مخې ته راشي او د ملي مشر د ځانګړتیاوو په اړه دې خبرې وکړي.
- ۳ - دا وینا: «یا به یو کیږو، یا به ورکیږو!» څه معنا لري؟



زده کوونکي دې په یوې مقالې کې ولیکي چې د ملي مشرانو پر ژوندلیک پوهېدل څه ګټه لري.





## پر شخصي گټو د ملي گټو غوره بلل

هر انسان پر خپلې گټې خوشالېږي او د ځان په گټه د هغې د کارونې لپاره هڅه او هاند کوي. د هغې د ساتنې او له هغې څخه د دفاع لپاره مقاومت کوي. د يوې ټولنې د وگړو گټې کومې دي؟ د شخصي او عمومي گټو تر منځ توپير څه شی دی؟ تاسو کومه يوه گټه غوره بولئ او ارزښت ورکوئ؟ په دې لوست کې به دې پوښتنو ته ځوابونه ترلاسه کړئ.

### د خصوصي او عمومي گټو پېژندنه

د هرې ټولنې وگړي ډېرې گټې لري. ددې گټو يو شمېر پخپله په انسان يا د هغه په کورنۍ او نژدې خپلوانو پورې اړه لري، خو يوه برخه يې د ټولنې په ټولو وگړو پورې اړه لري. لومړي ډول ته يې خصوصي يا شخصي گټې او دويمې برخې ته يې عمومي گټې يا ملي گټې ويل کيږي. په پانگه والو نظامونو کې د وگړو پر اصالت ټينگار کيږي، د يوه وگړي گټې پر عامه گټو غوره بلل کيږي، د وگړي لاسونه يې د هغه د غوښتنو په ترلاسه کولو کې پرانيستې پرېښي وي. په وړاندې يې په ولسواکو نظامونو کې فردي گټې له منځه اېستلي او عمومي گټو ته يې غوره والی ورکړی دی. د اسلام سپېڅلي



دين پر اعتدال او منځلاريتوب ټينگار کوي، هم شخصي او هم عمومي گټو ته ارزښت ورکوي. په ځينو ځايونو کې عمومي گټې پر شخصي گټو غوره بولي.

### عمومي گټې پر شخصي گټو رومي کول

د يوې ټولنې زياتره ستونزې او گډوډۍ له همدې ځايه پيلېږي چې وگړي يوازې او يوازې د خپلو شخصي گټو په اړه سوچ کوي او خپلو عمومي گټو ته پام نه اړوي. په بله وينا عمومي گټې خپلې نه گڼي. په داسې حال کې که ښه پام وکړو، په حقيقت کې عمومي گټې د ټولنې د هر وگړي گټې دي، له دې امله عمومي گټې پر شخصي گټو غوره دي؛ ځکه له شخصي گټو څخه يوازې د مال خاوند گټه اخلي، خو له عمومي گټو څخه هم پخپله يو وگړی او هم ټوله ټولنه گټه پورته کوي. که چېرته شخصي گټې پر عمومي گټو غوره وبلل شي، زبان يې د يوې ټولنې ټولو خلکو ته رسېږي.

### عمومي گټو ته د زبان رسولو بېلگې

- که يو څوک د خپلو گټو لپاره د نورو پر حقونو او شتو گېډه واچوي، که چېرته يو شخص يا يو بانک د گټې اخيستلو (سود) له لارې مخکې لاړ شي، سلگونه او آن زرگونه خلک زبان مومي.
- که يو څوک پر غلا، بلو اخيستلو او يا اختلاس لاس پورې کړي، سلگونه خلکو او عامه شتمنيو ته زبان رسېږي.
- که يو سوداگر پر احتکار او چلوتی لاس پورې کړي، ټولو خلکو ته يې زبان رسېږي. له همدې امله اسلامي شريعت د احتکار او چلوتی عملونو ته دنيوي او اخروي سزا ټاکلې ده.
- که يو وگړی د خپلې شخصي گټې لپاره عامه لاره وتړي، يا يې په خپل کور يا هټي کې نښاسي، يا د خپل کور خټلې او چټلې په لاره او کوڅه کې واچوي، په دې ټولو حالتونو کې نورو ته زبان رسوي چې دا يې د انساني اخلاقو او اسلامي شريعت څخه يو مخالف عمل گڼل کېږي.
- که يو څوک د خپلې شخصي گټې لپاره د خلکو د څښلو اوبه ککړې کړي، يا په استوگنځايونو کې د کارخانو په جوړولو چاپېريال ککړ کړي، يا د کومې هټي يا هوټل څښتن پاتې شوي او غير صحي خوراكي توکي پر خلکو وپلوري، په حقيقت کې يې عامه گټو ته زبان رسولی دی.
- که يو زده کوونکی ښوونځي ته په لاره يو څوک وځوروي، د خلکو کورونو ته ډېرې واچوي، پر دېوالونو خط راکاږي، د خلکو د تگ راتگ لاره بنده کړي، د نجونو د ښوونځيو مخې ته راټول شي، د ښوونځي ميزونو او څوکيو او نورو توکو ته زبان ورسوي، په حقيقت کې يې عمومي گټو ته زبان رسولی او خلک يې ځورولي دي.



يو هېوادپال او نيك وگړی هغه څوك دی چې عمومي گټې پر شخصي گټو غوره وټولي او د عامه شتمنيو د ساتلو او څارلو په لاره كې هلې ځلې وكړي او نور هم پرې نږدي چې ملي او عمومي گټو ته زيان ورسوي.



زده کوونکي دې په درېو ډلو ووېشل شي. هره ډله دې پر شخصي گټو د ملي او عمومي گټو د غوره بللو په اړه په خپل منځ کې خبرې وکړي. په پای کې دې د هرې ډلې استازی د ټولگي مخې ته راشي او د خپلې ډلې د خبرو نتیجه دې نورو ته وړاندې کړي.



- ۱ - ملي گټې له عمومي گټو سره څه توپیر لري؟
- ۲ - که شخصي گټې پر ملي او عمومي گټو دمخه شي، څه ستونزه رامنځته کېږي؟
- ۳ - ښه هېوادوال د ملي او عامه گټو په ساتلو کې څه رول لوبولای شي؟



زده کوونکي دې د عامه گټو د ساتلو او خوندي کولو په اړه یوه مقاله وليکي.





## له اسلامي امت سره د افغانانو تړاو (د يو واحد امت په توگه)

هر ملت يو لړ داسې اصول او لارې چارې لري چې د هغه ولس د ژوندانه بنسټونه جوړوي. د هغه ولس وگړي د دغو اصولو او لارو له مخې له نورو ولسونو څخه بېلېږي. له اسلامي نړۍ سره د يوه واحد اسلامي امت په توگه د افغانانو اړيکي هم دغسې اصول او لارې چارې لري چې د هغوی په لرلو له نورو امتونو څخه بېلېږي.

د اسلامي امت اصول او بنسټونه کوم دي؟ اسلامي ستر امت څنگه رامنځته شوی دی؟ د هغې ځانگړتياوې کومې دي؟ افغانستان د مسلمان امت په ليکه کې څنگه دريځ لري؟ په دې لوست کې به د پورته پوښتنو ځوابونه تر لاسه کړئ.

### د اسلامي امت بنسټ

د اسلام پيغمبر حضرت محمد صلی الله عليه وسلم له بعثت وروسته د اسلامي امت د بنسټ لومړی څښتنه کېښوده. اسلامي امت د نړۍ پر مخ د نورو امتونو په خلاف، يوازېني امت دی چې د توحيد پر عقېدې ولاړ دی. اسلامي امت د يوه خدای پالنه کوي، د اسلامي امت کتاب يو او د هغوی پيغمبر يو



او قبله يې يوه ده. لوی خدای جل جلاله اسلامي امت داسې راپېژني: ﴿إِنَّ هَذِهِ أُمَّتُكُمْ أُمَّةً وَاحِدَةً وَأَنَا رَبُّكُمْ فَاعْبُدُونِ﴾ [سورة الانبياء: ۹۲] {ژباړه: «دا امت، ستاسو يوازېني امت دی او زه ستاسو رب یم، نو يوازې زما عبادت [اطاعت] وکړئ.»}

اسلامي امت په ټولې نړۍ کې خپور دی، ددې امت کتاب او قانون (قرآن کریم) جهاني کتاب او ټول بشریت ته نازل شوی دی. الله جل جلاله فرمايي: ﴿إِنَّ هُوَ إِلَّا ذِكْرٌ لِلْعَالَمِينَ﴾ [سورة يوسف: ۱۰۴] ژباړه: «دا کتاب (قرآن کریم) ټولو نړيوالو ته له نصيحت پرته بل څه شی نه دی.»

د اسلام ستر پيغمبر حضرت محمد صلی الله عليه وسلم پر ټول بشریت مبعوث شوی دی، لکه چې لوی خدای د هغه په اړه فرمايلي دي: ﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ [سورة سبأ: ۲۸] ژباړه: «موږ ته ټولو انسانو ته زېری ورکوونکی او ډاروونکی لېږلی یې.»

د اسلام د همدې نړيوالتوب له امله د اسلام د سباوون په هماغه پيل کې ابوبکر عربي، بلال حبشي، صهيب رومي او سلمان فارسي د اسلامي امت په لومړني هسته کې ځای وموند.

### د اسلامي امت په منځ کې د افغانستان دريځ

افغان مسلمان امت د اسلامي امت نه بېلېدونکې ټوټه ده او د افغانستان خاوره د اسلامي عالم ارزښتمنه او گټوره تاريخي سيمه ده. ددې خاورې تر ټولو لوی وياړونه د اسلام په سيوري کې د اسلام په نامه د افغان ولس په برخه شوي دي.

له هغه مهاله، چې ددې خاورې اوسيدونکي د اسلام پر سپېڅلي دين مشرف شوي، د اسلام د څلېدونکي مرکز په توگه يې دعوت او جهاد، معرفت او آزادي د نړۍ گوټ گوټ ته رسولې او ددې خاورې نوميالي زامن د اسلامي امت په ليکه کې د علم او پوهې، بلنې او سياست، آزادۍ او زړورتيا د بيرغچيانو په توگه پېژندل شوي دي.

امام اعظم ابوحنيفه رحمة الله له همدې خاورې څخه پورته شوی او د فقهي د مذهبونو مخکښي يې ترلاسه کړي. سلطان محمود غزنوي او احمدشاه ابدالي له همدې سيمې څخه د اسلام بيرغ د هند په نيمې وچې او د گاونډۍ سيمې، خراسان په پراخو او پلنو ځمکو د بت او شرک پالنې پر کنډوالو پورته کړي دي. سيد جمال الدين افغاني له همدې علم او فرهنگ روزونکې زانگو څخه سر را اوچت کړی، د اسلامي يووالي او د استعمار په وړاندې يې د مبارزې لپاره ولسونه راويښ کړي دي. د



افغانستان مسلمان ولس د خپلواکۍ د بېرته اخیستلو د مخکښانو په توګه د آزادۍ او خپلواکۍ لوست د نړۍ هېوادونو ته ورزده کړی دی. د افغانستان خلکو د شلمې پېړۍ په اوږدو کې د ایمان او هېوادپالنې په قوت د نړۍ دوو سترو زبرځواکونو، انګلیس او پخواني شوروي اتحاد ته غاښ ماتوونکې ماتې ورکړې او له خپلې پاکې خاورې څخه یې شړلي دي. د افغانستان مسلمان ولس تل د مسلمانانو د یووالي او له اسلامي پېښو سره د زړه سوي له امله، په ځانګړې ډول د فلسطین د موضوع په اړه، مخکښ رول لوبولی دی.

په مقابل کې د ټولې نړۍ اسلامي امت ته د افغانستان خاوره ګرانه او ددې باتور او میرني ولس وګړو ته د درناوی په سترګه ګوري. د افغانستان د خپلواکۍ غوښتونکو مبارزو په لړ کې د ټولې نړۍ مسلمانانو د افغانستان د مسلمان ولس تر څنګ ولاړ وو چې ډېره ښه بېلګه یې د پخواني شوروي اتحاد د یرغل په وړاندې د جهاد په کلونو کې د افغانستان له خلکو سره د ټول اسلامي امت مسلمانانو ګډون کړی او زیات شمېر یې د شهادت جامونه څښلي دي.

په دې توګه د افغانستان ولس کولای شي له اسلامي ستر امت سره د خپل پیوستون او ټینګو اړیکو له امله خپل ویاړ، درناوی او عزت وساتي. سره له دې کله ناکله د دې خاورې د عزت او آزادۍ دښمنانو د تاریخ په ځینو پړاوونو کې هڅه کړې، له اسلامي امت سره د افغانستان د ولس اړیکې خړپړ کړې او له یو بل یې جلا کړې چې له امله یې د دې خاورې هېوادپالونکو او مؤمنو خلکو ډېر ستر زیانونه لیدلي او سرونه یې ښندلي دي.

د افغانستان خلکو او سیاستوالو ته په کار ده له اسلامي ستر امت سره د افغانستان د مسلمان ولس د پیوستون په اړه خپلې دندې او ورسپارل شوي مسؤولیتونه سرته وروسوي. د اسلامي امت او اسلامي نړۍ له وړتیاوو څخه د سولې او امنیت، ودانۍ او بیارغاونې او د افغانستان د خلکو د سوکالۍ او پرمختګ لپاره سمه ګټه پورته کړي.

## څرګندونې

- په عربي ژبه کې د قرآن کریم له مخې «امت» څو معناګانې لري:
- د خلکو یوه ټولګه چې پیغمبر ورته رالیرل شوی وي، لکه اسلامي امت، چې الهي وروستی پیغمبر، حضرت محمد مصطفی صلی الله علیه وسلم ورته د لارښوونې لپاره مبعوث شوی دی.
  - هغه چاته چې د خیر او نیکی ټول فضایل پکې راټول شوي وي، لکه د متعال خدای دا وینا:





﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا﴾ [النحل: ۱۲۰]؛ یعنی، ابراهیم (خلیل) مطیع، فرمان وړونکی او واحد ملت و، هیڅکله یې له خدای سره شریک ونه نیو.

- د وخت یوې مودې ته ویل کیږي، لکه د متعال خدای دا وینا: ﴿وَقَالَ الَّذِي نَجَا مِنْهُمَا وَادَّكَرَ بَعْدَ أُمَّةٍ﴾ [یوسف: ۴۵] له هغو دوو څخه یو (د یوسف زنداني ملگري) وویل، چې ژغورل شوی و او د یوې مودې (څو کاله) له تېرېدو وروسته یې یوسف یاد شو.



زده کوونکي دې د اسلامي امت د بشري او اقتصادي امکاناتو او ځانگړتیاوو په اړه خبرې وکړي.



- ۱ - څو تنه زده کوونکي دې د مبارکو قرآني آیتونو او نبوي احیثو او د اسلام د ستر پیغمبر د عملي سیرت پر بنسټ د اسلامي امت د نړیوالتوب په اړه خبرې وکړي.
- ۲ - هغه مهمې ځانگړتیاوې کومې دي چې اسلامي امت له نورو امتونو څخه بېلوي؟
- ۳ - د اسلامي امت په لیکه کې د افغان مسلمان امت دریځ له فکري، علمي، جهادي، سیاسي او د خپلواکۍ غوښتنلو له پلوه روښانه کړئ.
- ۴ - له اسلامي امت سره د افغانستان د مسلمان ولس د پیوستونو څو بېلگې وړاندې کړئ.



افغانستان څنگه کولای شي د اسلامي امت له سرچینو او وړتیاوو څخه د سولې او امنیت د تامین لپاره کار واخلي؟ په دې اړه دې زده کوونکي یوه په زړه پورې مقاله ولیکي.



## د يوه باغ گلان

په دې لوست کې شاعر خپل هېواد له يوه بڼ سره پرتله کړې دی. بڼ پر گلانو او شنو بوټو ډېر بڼایسته وي. د بڼ بڼکلا هم د گلانو رنگارنگي او د شنو بوټو او ونو ډېروالی دی. هر گل او هر بوټی خپل ځای لري. د يوه ولس او هېواد حال هم همداسې درواخله. هر هېواد له بېلابېلو قومونو، توکمونو او کورنيو څخه جوړ وي. د گلانو د رنگ توپير او په هېواد کې د قومونو او توکمونو توپير د بڼ او هېواد بڼکلا ده. له هغه څخه د توپير تعبير اخیستل ناسمه خبره ده. مور ته بڼايي هر يو له خپلو استعدادونو او وړتياوو او ځانگړتياوو سره سم د هېواد په ودانۍ کې خپله ونډه سرته ورسوو.

ستاسو په اند يو هېواد په يووالي ودانېږي که په بې اتفاقي او ځانځانۍ؟

يوه باغ کې وې ولاړې ډېرې ونې

هره پاڼه يې لايقه د ستاينې

خوا په خوا غاړه په غاړه خوله په خوله وې

له يوې خاورې پيدا د يو کاله وې

له يوې ويالې اوږه ورته راتللي

په يوه هوا کې ټولې لوبېدلې

ددې ټولو يو خزان او يو بهار و

بڼه او بد يې و شريک يويي واکدار و

ځينې جگې ځينې ټيټې کوزو پاس وې  
 لکه گوتې د يوه وجود د لاس وې  
 چا مېوه لرله چا بڼايسته گلونه  
 د چا سيوری و ډېر بڼه د چا قدونه  
 چنار لوی و شفتالو لکه ماشوم و  
 د منډې او ناک توپير له ورا معلوم و  
 له يوه سره لويي وه نور څه نه و  
 بل سره رنگونه بڼه، خوندونه بڼه و  
 د مرغانو نغمې وې پکې څو رازه  
 هر مرغه مو پېژانده له خپل آوازه  
 رنگارنگ گلونه وويوه چمن کې  
 لکه وي چې ولسونه په وطن کې  
 هر يو بوتې پخپل ځای کې سر بلند و  
 د باغبان سترگو کې هر يو ارجمند و  
 په حقونو کې يې نه و څه توپير  
 ماليار و په هرې ونې ډېر زهير  
 يو له بله يې په هر حال کې شرکت و  
 په تمامه معنایو صحيح ملت و  
 لکه باغ يو ملک وگڼه وروره  
 پکې هر قسم گلونه بوتې گوره  
 ونې ډېرې خو باغ يو دی که پوهېږې  
 که کوي بل رنگه فکر ډېر غولېږې  
 دوه سکه ورونه لري بېل بېل نومونه  
 بېل رنگونه بېل غبرونه بېل خوښونه  
 مگر دواړه اوسېدونکي د يو کور وي  
 د يوې سترگې په کور کې سپين او تور وي  
 گل پاچا الفت



په پورته شعر کې شاعر هڅه کړې یو هېواد له باغ سره پرتله کړي. شاعر هېواد داسې یوه باغ ته ورته گڼلی چې ښایسته او رنگارنگ گلان او شنې ونې لري. د گلانو رنگیني او د رنگ او بوی بېلوالی د باغ زینت او ښکلا بولي. شاعر د ولس خلک هم د یوه باغ گلان گڼلي، د خلکو او توکمونو بېلوالی د رنگ او بوی بېلوالی بولي. د خلکو د ژبو توپیر د مختلفو الوتونکو نغمو ته ورته گڼي، چې هر الوتونکی له خپل اوازه پېژندل کېږي. که په باغ کې گلان هرڅومره ډېر وي، خو باغ او باغوان یې بیا یو وي. د یوه کور د دوو ورونو نومونه هم سره بېل وي، خو یو بل ته د سترگو د کسو په څېر گران وي.



په باغ کې له بېلو بېلو او رنگارنگ گلانو څخه د شاعر مطلب څه شی دی؟ زده کوونکي دې په دې اړه خبرې وکړي.



- ۱ - د خپلمنځي یووالي لپاره په هېواد کې اوسیدونکو بېلابېلو توکمونو ته څه کول په کار دي؟
- ۲ - د یوه بل منل، زغم او تېرېدنه د گله ژوند اړین توکي دي. دا موضوع نورو ته روښانه کړئ.
- ۳ - د یوه ځوان په توگه تاسې باید د ورونو قومونو د یووالي او وحدت د تامین په اړه کوم کارونه سرته ورسوئ؟
- ۴ - د ملي یووالي او ملي گټو د خوندي کولو او ځان تېرېدنې په اړه به نورو ځوانانو ته ستاسو پیغام څه وي؟



ولې باید د شخصي گټو پر ځای ملي گټې غوره وبلل شي؟ په دې اړه لس کرښې مقاله ولیکئ او د مضمون په بل ساعت کې یې ټولگيوالو ته واوروئ.







## ملي او تاريخي وياړونه

تاسو په تېرو لوستونو کې د ملي ارزښتونو او ملي مشترکاتو په اړه معلومات تر لاسه کړل. په دې لوست کې د ملي او تاريخي وياړونو په اړه معلومات تر لاسه کوئ. د دغو وياړونو پېژندل، د هغوی ساتنه او درناوی او د نورو هغو رامنځته کول زموږ او ستاسو د ټولو دنده ده. ملي او تاريخي وياړونه موږ او تاسو ته د چا کارنامې راپه زړه کوي؟ آیا يوازې په تېرو تاريخي وياړونو بسنه کوئ او که موږ او تاسې هم بايد هېواد او هېوادوالو ته نور وياړونه هم ور په برخه کړو؟

ملي او تاريخي وياړونه زموږ د نيکونو، غازيانو، شهيدانو او ملي اتلانو د بېشمېره سرښندنو، مبارزو او مجاهدتونو لاسته راوړنه ده. د ملي او تاريخي وياړونو په گټلو کې زموږ پلرونو او نيکونو ډېرې ستونزې گاللې او ډېرې قربانۍ يې ورکړې دي.

### استقلال او خپلواکي

استقلال او خپلواکي زموږ د هېواد ستر وياړ دی. زموږ د هېواد خپلواکي پخپله منځته نه ده راغلې، بلکې زموږ پلرونو او نيکونو د خپلو وینو په بدل کې تر لاسه کړې او موږ ته يې د امانت په توگه راسپارلې ده. موږ ته بنيادي پر هغې وويارو او د ساتلو لپاره يې سرښندنو ته چمتو واوسو. د خپلواکي



په ترلاسه کولو کې زموږ د هېواد له هر گوټ څخه باتورو شازلميانو برخه اخیستې، له دې امله يې د هېواد ټول خلک د ساتلو وياړ لري. له مقدوني سکندر څخه نيولې تر وروستيو يرغلگرو پورې، چې کله پر هېواد تېری شوی، ټولو هېوادوالو په گډه د غليم په وړاندې توره له تېکي رايستلې او دښمن ته يې غاښ ماتوونکي گوزارونه ورکړي دي.

کومې ودانې او څلي، چې د خپلواکۍ د یاد ساتلو په موخه په هېواد کې جوړ شوي، ددې وياړونو یاد ژوندی ساتي. د بېلگې په توگه: د میوند څلي، طاق ظفر او نور. د میوند څلي مور ته د میوند په جگړه کې د میوند د فاتح، سردار محمد ایوب خان او د ملالی اتلولي راپه زړه کوي او مور ته سپارښتنه کوي چې د هغې یاد تازه وساتو او پر پله يې پل کېږدو. طاق ظفر مور ته د اعلیحضرت غازي امان الله خان په مشرۍ د انگریزانو په وړاندې د خپلواکۍ ترلاسه کول یادوي او دنده راکوي چې د ساتلو لپاره يې له هیڅ ډول سربښدونو څخه په ډډه نشو.

### ملي هويت

ملي هويت زموږ بل گډ وياړ دی. لکه چې په دمخه لوست کې ورته گوته نیول شوې، ملي هويت زموږ د ټولو افغانانو د وحدت او يو موټي توب وياړ دی. زموږ ملي هويت زموږ د نارښتوب، میرانې، زورورتیا، تورې، غیرت، حیا، جنگ او سولې، سخا او ورکړې، میلمه پالنې او بې شمېره نورو ځانگړتیاوو ټولگه ده. مور، افغانان خپل ملي هويت د ځان وياړ گڼو.

يو انگرېز افسر ليکي، «که له يوه افغان څخه وپوښتې، څوک يې، نو دی به بې له ځنډه په ډېر غرور درته وايي، چې «افغان یم، افغان!» په داسې غږ، چې لکه هغه بادار وي او ته نوکر.» دا خبره پر ملي هويت د وياړ بڼه څرگندونه کوي، چې آن پرديو ته هم څرگنده ده.

### ملي بيرغ، ملي نښان، جرگه

ملي بيرغ، ملي نښان، ملي جرگې او نور منلي دودونه زموږ ملي وياړ گڼل کېږي. ملي مشران، مجاهدين، پوهان، ليکوال او شاعران زموږ د ټولو د وياړ نښې دي. د هغوی درناوی او پر ژوندليک يې پوهېدل زموږ دنده ده.

مور ته ښايي چې خپل ټول ملي وياړونه وساتو، درناوی يې وکړو او په ځانونو کې دا وس پيدا کړو، چې خپلو راتلونکو نسلونو ته د خپلو پلرونو اونیکونو په څېر وياړونه پرېږدو او د هغوی د سوکالی او نېکمرغۍ لپاره کار او هلې ځلې وکړو.







زده کوونکي دې په مناسبو ډلو کې د ملي ویاړونو په اړه خبرې اترې وکړي.



- ۱ - پر خپل تاریخ یا د خپلو پلرونو او نیکونو پر کارنامو ویاړ مور ته څه گټه رسوي؟
- ۲ - یو تن زده کوونکی دې د خپلواکۍ د ساتلو د لارو چارو په اړه خپل نظر څرگند کړي.
- ۳ - څنگه کولای شئ هېواد ته د خدمت ویاړ تر لاسه کړئ؟



زده کوونکي دې په کورونو کې ځینې ملي او تاریخي ویاړونه په گوته کړي او د هر یوه په اړه دې یو، دوه کړنې ولیکي.  
وېې ولولئ او خوندي ترې واخلي:

### د وطن پالنه

نو به هلته کړې رڼا مېنه او کور ته  
د شیرین وطن په عشق کې یې نام تور ته  
د وطن د گلو باغ به کړې سمسور ته  
نو په سر به د دښمن شپې هلته سور ته  
نو به وچې کړې خولې له مخ د ورور ته  
چې کړې پټ د خپل وطن لوخ او سرتور ته  
تنبلي او سکون بوله لوی پېغور ته  
په سیالانو کې به سر جگ نه کړې نور ته  
نو وطن بوله په شان د خپلې مور ته  
هغه خور او ورور گټه د سترگو تور ته  
لکه ځان د هغه هم اوسه غمخور ته

لکه شمع که ځان وسوزې په اور ته  
که فرهاد غونډې دې غرونه سوري نه کړه  
په خولويې د تندي که آبیاري کړې  
که په اور اوبو کې تبخ غونډې غوټه شپې  
لکه ونه که بار نه کړې په سر پېټی  
د پومبې غونډې ځان ورکړه حلاجي ته  
که د ځمکې هومره لوی یې حرکت کړه  
د وطن آب و آبرو دې که شوه تویه  
دا اوبه چې ته یې څکې د وطن پی دي  
چا چې اینی په دې تي در سره خوله ده  
هېڅکله په بد نظر ورته مه گوره

په "الفت" به بېگانه او پردي خپل کړې!  
وبه نه کړې دغه کار په زر او زور ته





## احمدشاه بابا پر دين، هېواد او خلکو مين پاچا

په تېرو لوستونو کې مو ولوستل چې زموږ لرغونى هېواد، گران افغانستان د نومياليو ټاټوبي دى. په خپله لمن کې يې پوهان، سياستوال، مشران، ليکوال، شاعران او باتور ميرني روزلي دي. د هغوى پر ژوندليک پوهېدل او د هغوى د پښو پر پلونو پل اېښودل زموږ د راتلونکي ژوند مشال دى. د پوهانو کړنلاره او تگلاره، پوهه او تجربې د راتلونکو نسلونو لارښوونه ده. په دې ډله کې مو خو ته نوميالي وپېژندل او د ژوند پر څرنگوالي يې پوه شو. په دې لوست کې داسې يو پاچا درېږنو چې پر واکمنۍ سربېره پر دين، مذهب ولاړ، په هېواد او هېوادوالو مين او د انسان په تېره بيا د مسلمان مينې او محبت د هغه په زړه کې ژور ځاى درلود. دا واکمن د افغانستان ملي مشر او پاچا، احمدشاه بابا دى. آيا تاسو ته له هېواد سره د مينې په اړه د احمدشاه بابا کوم شعر په ياد دى؟

احمدشاه ابدالي د هرات د حکمران، زمان خان زوى، په خټه ابدالي سدوزى و. په ۱۱۳۵ هجري قمري (۱۷۲۲ ميلادي) زېږېدلى. مور يې زرغونه انا نومېده. سره له دې چې د عمر له مخې کوچنى و، خو د خپل سلطنت په وختو کې يې افغانستان ته ستر خدمتونه کړي. له همدې امله ورته خلکو د بابا لقب ورکړى دى.

لوى احمدشاه بابا د اوسني افغانستان بنسټ اېښودونکى دى. هغه په افغانستان کې اداري، پوځي، مالي او مدني جوړښتونه رامنځته او وزيران يې وټاکل. پر ۱۱۷۴ هجري کال [۱۷۶۰ ميلادي کال] يې د احمدشاهي ښار، په نامه د کندهار د اوسني ښار بنسټ کېښود. د کابل جنگي کلا يې ودانه او د هندوکش



په شمال کې يې د تاشقرغان ښار او په سند کې يې د حيدرآباد د ښار د بنسټ ډبره کېښوده. د احمدشاه بابا د واکمنۍ په لومړيو کې کندهار، مشهد، اټک، ډهلي، روهيلکنډ، پېښور، ټټه، ډبره غازي خان، کشمير، کابل، ملتان او هرات شامل وو او په دغو سيمو کې يې په نامه سکه وهل کېده. احمدشاه بابا متشرع، عالم او په ديني احکامو پابند سړی و. له شعر او ادب سره يې مينه درلوده. د پښتو اشعارو ديوان يې پر ۱۳۱۹ هـ ش کال په کابل کې چاپ شوی. په دې ډېوان کې د احمدشاه بابا عشقي، تصوفي، حماسي او اخلاقي وينا په دوه نيم زره بيتونو کې راغلې او د شعر نامتو ډولونه، لکه غزل، رباعي، قطعه، مخمس او مرع لري.

د احمدشاه بابا په کلام کې د تصوف بڼه ډبره څرگنده او ښکاره ده. اخلاقي او هېوادني اشعار هم پکې شته دي. احمدشاه بابا د دوو تنو عارفانو لاسنيوی کړی و. يو يې د جلال آباد د حصارک ميا فقيرالله، چې په ښکار پور کې ښخ دی او بل يې د پېښور د څمکنو ميا محمد عمر دی.

په سياست کې احمدشاه بابا تل د اسلامي ورورگلوۍ، نرمۍ او ملگرتوب پلوی و. په ډهلي، بخارا، خراسان، بلوچستان او سند کې يې له خپلو هممهالو اميرانو سره د روغې له لارې سوله ييز چلن درلود. پر شهنشاهي، برم او پوځي ځواک سربيره يې ټول هغه اميران شو، څو واره عفوه کړل چې سرکښي يې کړې وه. همدا راز نوموړي تاج بښنې هم کولې چې آن د هغه وخت سترگور او د نظر خاوندان د ده دې تاج بښنې او د فکر پراخۍ ته حيران وو. د شاه ولي الله ډهلوي په وينا، د ابدالي دا چلن «د دې مادي دنيا په چارو کې حساب نه وه.»

احمدشاه بابا له فتوحاتو سره سره د مسلمانانو له وینو تويولو څخه ځان ژغوره. د جهاندارۍ په چارو کې يې له عدالت او نياو څخه کار اخيست، خلک يې د خپلو زمانو په شان پالل، نو ځکه افغانان ده ته «بابا» وايي. دا هغه لقب دی چې له ميرويس نيکه او عبدالرحمان بابا پرته د بل چا په برخه شوی نه دی. احمدشاه بابا جنگيالی او فاتح و، خو دده له ټولو فتوحاتو او عسکري اعمالو څخه څرگنده ده چې لوټمار، وړانوونکی، ستم کاره او مظلوم وژونکی نه و. که يو کار به د روغې جوړې له لارې سرته رسېده، نو له مسلمانانو سره يې په جگړې لاس نه پورې کاوه. د ورور پرمخ يې توره نه ايستله. احمدشاه بابا زموږ په ملي تاريخ کې د اوسني افغانستان د بنسټ ايښوونکي او د افغانستان د خلکو د برم او د يو گډه هيواد او يو ولس جوړوونکي په حيث لوړ دريځ لري.

د شاه ولي الله ډهلوي او د نورو هندي مسلمانو نوميالو او اميرانو له ليکونو څخه داسې څرگندېږي چې احمدشاه بابا هند ته د هغه ځای د مسلمانانو د غوښتنې له مخې له ظلم څخه د هغوی د ژغورلو لپاره تللی و. د دې تر څنگ هغه نه غوښتل د خپل ملي قوت مرکز، افغانستان پرېږدي يا د جهاد فی سبيل الله ننگه خدمت د دنيوي غوښتنو تر سيوري لاندې راولي او د ډهلي د پاچهۍ د نيولو او د جهانگیری په حرص يې ککړ کړي. له همدې امله يې کټ مټ همدغه رويه شو واره د افغانستان له نورو گاونډيو



امیرانو سره په بخارا، خراسان، سند او بلوچستان کې هم کړې ده. احمدشاه بابا دده د اشعارو د دیوان په شهادت له خپل هېواد او خپلو خلکو سره توده مینه درلوده. پر احمدشاه بابا خپل هېواد تر بل هر ځای ډېر گران و. ده ډهلی ونيوه، خو هېواد یې هیر نه کړ او بېرته د خدمت لپاره خپل هېواد ته راستون شو.

احمدشاه بابا د خپل ژوند په پای کې د پرله پسې سفرونو د کړاو له امله کمزوری او له څو میاشتو رنځ وروسته د (۱۱۸۶هـ) کال د رجب پر شلمه د جمعې پر شپه وفات شو. د ده مړی کندهار ته راوړل شو او په هغه ځای کې خاورو ته وسپارل شو چې ده له مخه ټاکلی و. د مړینې پر مهال ۵۱ کلن و او ۲۶ کاله پاچاهي یې کړې ده.

له هېواد او خلکو سره د احمدشاه بابا توده مینه د هغه له لاندې شعر څخه ډېره بڼه څرگندېږي:

### تاته راشمه زرگی زما فارغ شي

ستا د عشق له وینو ډک شول ځیګرونه	ستا په لاره کې بایلي زلمي سرونه
تاته راشمه زرگی زما فارغ شي	بې له تا مې اندېښنې د زړه مارونه
که هر څو مې د دنیا ملکونه ډېر شي	زما به هېر نشي دا ستا بڼکلي باغونه
د ډهلي تخت هېرومه چې را یاد کړم	زما د بڼکلي پښتونخوا د غرو سرونه
که تمامه دنیا یو خوا ته بل خوا یې	زما خوښ دي ستا خالي تش ډګرونه
احمدشاه به دغه ستا قدر هېر نه کا	که ونیسي د تمام جهان ملکونه



زده کوونکی دې پر درېو ډلو ووېشل شي. د احمدشاه بابا په اړه دې خپل معلومات له یوه بل سره شریک کړي.



- ۱ - هند ته د احمدشاه بابا د سفر موخه څه وه؟ نوموړی د هغه هېواد د نیولو لپاره هلته تللی و، که کوم چا ورته د څه شي لپاره بلنه ورکړې وه؟
- ۲ - د پاچا په توګه د احمدشاه بابا ځانګړتیاوې کومې دي؟ بیان یې کړئ.



زده کوونکي دې په کورونو کې د هېواد په اړه د احمدشاه بابا د مینې په اړه څو کرښې مقاله ولیکي.





## هېواد پالنه، نه عصبيت

انسان ته خپل ټاټوبي او د خاپوړو ځای د طبيعي، فطري او انساني عاطفې له مخې گران وي؛ ځکه هلته لويږي، له اوبو او هوا او نورو نعمتونو څخه يې گټه اخلي، له چاپېريال او گاونډ سره مينه او الفت پيدا کوي او په توده غېږ کې يې خپل ژوند سرته رسوي. مور ولې او څنگه له خپل هېواد سره مينه لرو؟ د هېوادپالنې معيارونه څه شی دي؟ له نورو خلکو سره بايد څنگه چار چلن وکړو؟ هېواد پر مور کوم حقونه لري؟ د هېواد حقونه څنگه سرته ورسوو؟

هېواد پالنه او له هېواد سره مينه، له هېواد څخه د ساتنې په لاره کې سربښندنه او د هغې د ودانولو، سرلورې او پرمختگ په لار کې هلې ځلې يو غوره انساني صفت او ايماني او اسلامي ارزښت شمېرل کيږي.

د نړۍ قومونه او ولسونه هر يو د عاطفي تمايلاتو، د قومي او نژادي تړاو، ملي او تاريخي گډو ټکو او د هېواد د نورو مادي او معنوي ارزښتونو پر بنسټ له خپلې خاورې سره مينه پيدا کوي، د هغې د پرمختگ او سرلورې لپاره کار کوي او د خپلواکۍ او استقلال د ساتلو په لار کې يې له سرونو تېرېږي.



## اسلام له هېواد سره مينې ته هڅونه کوي

مسلمانان د اسلام د گران پيغمبر صلی الله عليه و سلم د سنتو او اخلاقو او ديني لارښوونو پر بنسټ له خپل هېواد او ټاټوبي سره مينه لري؛ د هغې د ودانولو او رغاونې لپاره هلې ځلې کوي او د استقلال او ساتنې په لار کې يې په سر او مال جهاد کوي.

پيغمبر صلی الله عليه وسلم چې کله له خپل ټاټوبي، مکې مکرمې څخه وايستل شو، د تگ پر مهال يې مکې ته مخ وړاوه او وېې فرمايل: «ای مکې، ته زما لپاره د خدای د خاورې تر ټولو گرانه خاوره يې! که اوسيدونکو [قريشو] دې زه نه وای ايستلی، ما ته نه پرېښودې.» له همدې امله متعال خدای له خپل پيغمبر سره ژمنه وکړه چې بېرته دې مکې ته راستنوم. د قادر او متعال خدای جل جلاله دا ژمنه د مکې په فتح رښتيني شوه.

اسلام د عقېدې او هېواد د دفاع او ساتنې او حفاظت لپاره جهاد فرض کړی دی. که چېرته موږ د تاريخ پاڼې واورو، وبه گورو چې د پيغمبر صلی الله عليه وسلم د بدر، احد او خندق او د راشده خليفه گانو او د اسلامي دورو په نورو پړاوونو کې نورې غزگانې د عقېدې او اسلامي خاورې د دفاع په لاره کې سرته رسېدلي دي.

## هېوادپالنه، نه تعصب

د هېوادپالنې او عصبيت تر منځ ښايي توپير وشي. د نړۍ زياتره ولسونه، قومونه، ډلې او انسانان د هېوادپالنې تر نامه لاندې ژبنيو، قومي، سمتي او نژادي ناروا او ناوړو تعصبونو ته لمن وهي؛ د نړۍ نورو هېوادونو، خلکو او نژادونو ته په سپکه سترگه گوري او د هغوی پر خاورې او ځمکه بريدونه کوي، اشغالوي يې او چور او چپاول پکې کوي چې تاريخ دا ډول ډېر تعصبات پر خپلو سترگو ليدلي دي. اسلام دا راز ټول تعصبونه ناروا او د رښتيني هېوادپالنې له روح او مفهوم سره مخالف بولي.

مسلمان هېوادپال له خپل هېواد سره ددې لپاره مينه کوي چې هلته د يوه او واحد خدای عبادت او د خلکو خدمت سرته رسېږي. رښتيني هېوادپال تل د خپل هېواد د ودانولو، سمسورولو، عزت او سرلورې او د خلکو د سوکالي لپاره رښتيني هلې ځلې کوي، د خپل هېواد او د خپلو خلکو خدمت د خدای عبادت او د ايمان برخه گڼي. د اسلام ستر پيغمبر صلی الله عليه وسلم فرمايلي دي: «ايمان خو اوبه خانگي لري، چې تر ټولو لوړه يې { لا إِلَهَ إِلَّا اللَّهُ } ويل او ټيټه يې له لارې څخه د زبان رسوونکو شيانو لرې کول دي.»

مسلمانانو ته خپل هېواد گران دی، خو د نورو وگړو او قومونو په وړاندې له تعصب او ناوړه چلن څخه کار نه اخلي، د بل چا حقونه، نه تر پښو لاندې کوي او د نړۍ پر مخ د ټولو ملتونو، ولسونو، قومونو او



خلکو درناوی کوي؛ څکه څمکه د خدای جل جلاله مال دی او هر بنده ته چې یې وغواړي ورکوي یې. بڼه پای یوازې د نیکو، صالحو او تقوا لرونکو بنده گانو دی.



انسانانو ته ولې خپل ټاټوبي گران وي؟ زده کوونکي دې په دې اړه خپل نظر نورو ته څرگند کړي.



- ۱ - درې تنه زده کوونکي دې د هېواد پالنې خو بېلگې ووايي.
- ۲ - ولې انسانان له خپل ټاټوبي سره مينه لري؟
- ۳ - د نړۍ قومونه او ولسونه په کومو معيارونو له خپل هېواد او ټاټوبي سره مينه لري؟
- ۴ - له هېواد سره مينه څه معنا لري؟



زده کوونکي دې په خپلو کورنو کې له هېواد سره د مينې په اړوند يوه مقاله وليکي.







## غازي ميربچه خان كوهدامني

په تېرو لوستونو کې مو د هېواد د پوهانو، ملي مشرانو، ليکوالو، شاعرانو او بر هېواد او ولس مينو نومياليو پر ژوندليک لندې خبرې وکړې. هغوی هر يو په خپل خپل ځای کې د قدر درناوي او ستاينې وړ دي. نومونه او اتلولۍ يې د تاريخ په پاڼو کې کښل شوې او ياد يې له هېواد سره زموږ مينه زياتوي او د هغه خدمت او خپلواک ساتلو ته مو هڅوي.

ستاسو په اند د ملي اتلانو ياد او د هغوی پر ژوندليک پوهېدل موږ ته څه رازده کوي؟ په دې لوست کې د هېواد د خپلواکۍ د لارې د يو بل اتل، ميربچه خان يادونه کوو. د غازي ميربچه خان كوهدامني اصلي نوم مير بهاءالدين او د پلار نوم يې مير درويش خان دی. په ۱۲۰۴ لمريز کال (۱۸۲۵ ميلادي) کې يې د ميربچه کوټ ولسوالۍ د بابه قشقار (ع) په کلي کې نړۍ ته سترگې پرانستي دي. ميربچه خان د غوره اخلاقو خاوند و. له خلکو او ولس سره يې چار چلن ډېر خوږ و. له بېوزلو خلکو سره يې خواخوږي درلوده. د کلي اوسيدونکو هغه ته له ډېرې مينې او مهربانۍ څخه مير بچه خان وايه.

ميربچه خان خپلې لومړنۍ زده کړې په خپلې سيمې کې له تکړه استادانو څخه تر لاسه کړې، ليک لوست يې زده و، له غير رسمي مدرسې څخه يې زياته گټه پورته کړې وه.



هغه مهال چې د انگلیس پوځونه په شپږپور کې محاصره شول، میریچه خان د خپلو داوطلبو مجاهدینو له لیکو سره یوځای شو. میریچه خان د انگلیسانو تر ټولو سخت دښمن گنبل کېده. په هر ځای کې به یې د هغوی په وړاندې جگړې ته ځان رساوه او په مېړانې به جنگېده.

میر بچه خان کوهدامني د کابل، میدان وردگو، غزني، کوهدامن، کوهستان او د هېواد له نورو برخو څخه د پوځي افسر محمد کریم خان، غلام حیدر خان کابلي، میر غلام قادر اوبیاني، ملا دین محمد اندر مشهور پر ملا مشک عالم، ملا عبدالغفور خان لنگري، غلام حیدر خان خرخي او محمد حسن خان لوگري په څېر د هېوادپال ولس له سلگونو مجاهدینو سره لاسونه ورکړل او د یرغلگرو په وړاندې یې پاڅونونه وکړل. د افغان - انگلیس په دویمې جگړې کې پر افغان شاه زلمیانو سربېره په لسگونو مېرمنو د همت ملاگانې وټرلې او د اوبو، ډوډۍ، کارتوسو او نورو پوځي توکو په رسولو یې د خپلو مجاهدو ورونو تر څنګ په جهاد کې کوتلې ونډه واخیسته.

میریچه خان یو پیاوړی شخص و. په ښه تدبیر، لارښوونې او زړورتیا یې وکړای شول د هېواد پیاوړي مجاهدین او د ازادۍ د لارې مبارزین په خپلې شاوخوا راټول کړي، چې له امله یې دښمن له عصري او پرمختللو جگړه ییزو وسایلو سره سره ونه کړای شول د افغان مجاهدینو یرغلونو په وړاندې مقاومت وکړي، نو د زیاتو زیانونو په زغملو زموږ له هېواد څخه سرماتي او غاښ ماتې ووتل. د افغانستان ویاړلی ولس پر خپلو ملي اتلانو او نومیالیو ویاړي او د هغوی د اتلولیو پر ډېوې د ژوند خپله لاره روښانوي.

ویار د افغانستان پر سرلوړي او دښمن ماتوونکي ولس!




زده کوونکي دې په ډلو کې د افغان - انگلیس په درېواړو جگړو کې د انگلیسانو د ماتې لاملونه وڅیړي او د یرغلگرو په وړاندې دې د افغانانو د بریالیتوب راز څرگند کړي.



- ۱ - ستاسو په اند افغان مجاهدینو څنګه وکړای شول د یرغلگرو د نابرابرو پوځونو په وړاندې مقاومت او له خپل هېواد څخه په مېړانې او اتلولۍ دفاع وکړي؟
- ۲ - د میریچه خان د بریالیتوب راز په څه شي کې پروت و؟ له خلکو سره د هغه چار چلن څنګه و؟
- ۳ - ستاسو په اند د یرغلگرو په وړاندې مبارزه کې ملي یووالی څه اهمیت لري؟ بیان یې کړئ.





## د آزادۍ په اړه د غازي امان الله خان ويناوي

زموږ د هېواد تاريخ له ملي مشرانو، اتلانو، پوهانو، حکيمانو، ليکوالو او شاعرانو څخه ډک دی. د اعليحضرت غازي امان الله خان د ژوندليک او هېواد ته د نه هيرېدونکي خدمت د ياد تازه ساتل زموږ ملي دنده ده. هغه له خپل هېواد سره ډېره مينه درلوده، نه يې غوښتل هېواد يې د پرديو تر جغ لاندې ژوند وکړي. هغه آن له کوچنيوالي څخه په زړه کې دا ارمان درلود، نوځکه يې د واک له ترلاسه کولو وروسته په دې لار کې عملي گامونه واخيستل. د هغه پر پل باندې پل کېښودل او له هېواد سره د مينې د احساس او جذبې پياوړې کول د هغه د ارمانونو او هيلو د پوره کولو معنا لري. موږ ولې د هېواد د ملي مشرانو، اتلانو، پوهانو او ليکوالو يادونه کوو او ياد يې د ځان د وياړ نښه بولو؟

هغه نوم چې له خپلواکۍ سره نه شلېدونکي اړيکې لري، هغه د اعليحضرت غازي امان الله خان نوم دی. داسې کوم هېوادپال او آزادۍ خوښوونکی به ونه موندل شي چې د افغانستان خپلواکي ياده شي او د امان الله خان نوم يې خولې ته راتشي. امير امان الله خان يو نوميالی غازي، د هېواد د خپلواکۍ گټونکی او هېوادپال واکمن و.

اعليحضرت شاه امان الله خان غازي، روڼ اندی، د نظر خاوند، متواضع او زړه سواند انسان او د هېواد

پر خپلواکۍ او پرمختګ مین پاچا و. له خلکو او روڼ اندو سره د هغه چار چلن آن تر پاچا کېدو دمخه د خلکو په خولو کې پروت او هغه یې د خلکو زړونو ته نژدې کړی و. د افغانستان پر خلکو د اعلیحضرت امان الله خان تر ټولو کوچنی حق د هېواد د بشپړې سیاسي خپلواکۍ تر لاسه کول دي. که چېرته هغه د انګریزانو پر ضد خلک پاختون او جهاد ته نه وای رابللي او له انګریزانو سره یې جوړجاړی کړی وای، بنایي د عمر تر پایه به پاچا و؛ خو هغه د خپلو خلکو او هېواد پر سرلوړۍ او خپلواکۍ مین و، د پاچهي تاج او تخت یې د هېواد د خپلواکۍ په لار کې کېښودل او د عیدګاه په لوی جومات کې یې د تاج د پر سرولو په لومړۍ اوونۍ کې د بشپړې خپلواکۍ د اخیستلو وینا وکړه، خپله پاچهي یې د هېواد په بشپړې خپلواکۍ پورې اړونده ویلله.

خلکو ته یې په وینا کې وویل: «لومړی د خپل ملت رښتینو او نجیو خلکو ته زبړی ورکوم، چې ما د افغان سلطنت تاج د افغانستان د کورنۍ او بهرنۍ واکمنۍ په نامه پر سر ایښی دی.» وروسته یې له خپلواکو افغانانو څخه وغوښتل له هغه سره د دې ملي ستر ارمان په رښتیني کولو کې مرسته او ملاتړ وکړي.

بله پلا اعلیحضرت امان الله خان د عیدګاه په جومات کې، په داسې حال کې چې عسکري جامې یې په تن کې وې، په یوې وینا کې سرتېرو، مامورینو او کابل ښاریانو ته وویل: «زما ګرانه ولسه، زه د سرتیري دا جامې تر هغه پورې له خپل تن څخه نه کارم، ترڅو مې مورنۍ مېنې ته د خپلواکۍ جامې نه وي وراغوستي. زه دا توره تر هغه په ټپکي کې نه نښاسم، ترڅو مې د هېواد پر حقونو ګډه اچوونکي پر خپل ځای کېښولې نه وي. ای زما ګرانه ولسه او ای زما سرښندنکو سرتېرو! د خپل هېواد د ژغورولو لپاره خپل وروستني شته راوړئ، راځئ چې خپل له غیرته ډک سرونه د خپل هېواد د آزادۍ لپاره وښندو!»

کله چې امان الله خان ته څرګنده شوه، انګلیسانو د یو خپلواک هېواد او د نړۍ له نورو خپلواکو هېوادونو سره د برابر و حقونو د هېواد په توګه د افغانستان د رسمیت پېژندلو په اړه دده غوښتنې ته ځواب ونه وایه، نو د کابل په دربار کې یې د ۱۹۱۹ کال د اپرېل په ۱۳ په داسې حال کې چې د انګلستان سفیر هم ناست و، وویل: «ما خپل ځان او خپل هېواد د کور دننه او بهر په بشپړ ډول خپلواک اعلان کړ. له دې وروسته زموږ هېواد د نړۍ د نورو دولتونو او قدرتونو په څېر خپلواک دی او هیڅ څواک ته د یو وېښته په اندازه حق نه ورکول کېږي چې د افغانستان په کورنیو او بهرنیو چارو کې لاسوهنه وکړي او که څوک دا کار وکړي، ورمېر به یې پر دې تورې ورېښم.» وروسته یې مخ د انګلیس سفیر ته وړاوه او ورته یې وویل: «زما په خبره وپوهېدئ!» د انګلیس سفیر په ډېر درناوي ځواب ورکړ: «هو، پوه شوم.»

امان الله خان د کندهار خلکو ته د ملي یووالي په اړه په یوې بلې وینا کې وویل: «هندو، هزاره، شیعیه، سني، احمدزي او پوپلزي نه لرو. بلکې ټول یو ملت یو او هغه هم افغان. ما ته ټول افغانان د ورونو په



خبر دي.»

په ۱۳۰۸ لمريز کال کې د کندهار او هزاره قومونو لس زره کسيز پوځ د امان الله خان په مشرۍ کابل ته په لار و. په لار کې د غليم د دسيسو پر بنسټ څو تنه قبایل ووژل شول او جسدونه يې د لارې په اوږدو کې خورند شول. امان الله پاچا ددې ناوړه وضعې په ليدو سرتېري ځان ته راوغوښتل او ورته و يې ويل: «اوس څرگنده شوه چې دښمنان غواړي زموږ د قبایلو په منځ کې فساد او جگړه رامنځته کړي، ترڅو موږ پخپلو لاسونو يو بل ووژنو. ددې ناخيزه کار لامل به زه اوسم او د تاج او تخت د ترلاسه کولو لپاره به وژنه او وينه توپيدنه رامنځته شي. نو ای زما گرانو ورونو، باور ولری چې زه ددې کورنۍ او قبيلوي جگړې زړه ماتوونکې صحنې ليدل نشم زغملای. زه نه غواړم تاسو تاج او تخت ته زما د ستنېدو لپاره دې کار ته لاس واچوئ. بايد زه له تاسو څخه لار شم، ترڅو ددې وژنو او وينې توپيدلو لامل نشم. تاسې گران ملت به ژوندی او افغانستان به پاتې وي؛ خو تلپاتې مختوري او ددې ناوړه کار پرې به زما پرغاړه وي. په داسې حال کې، ما د پاچهۍ له لومړۍ ورځې څخه ژمنه کړې وه چې د هېواد د خپلواکۍ د ترلاسه کولو او د ځمکنۍ بشپړتيا ساتنه او تاسو د افغانستان د خلکو د نېکمرغۍ او يووالي ته به کار کوم... اوس وينم چې تاسو په قومي او قبيلوي جگړو کې ښکېليږئ. دادی اوس ميدان پخپله د افغانستان خلکو ته، که مخالف وي يا موافق، پرېږدم. تاسو پخپلو کې جوړ شئ. زه د تاج او تخت د بېرته ترلاسه کولو لپاره د کورنۍ جگړې پرې غاړه نشم اخيستلای... زما توصيه تاسو ته داده چې يو تر بله روغه وکړئ، اتفاق وکړئ، خپله خپلواکي وساتئ، هېواد بهرنیو دښمنانو ته مه سپارئ! زه ستاسو له ډلې څخه يو تن يم. که تاسو نېکمرغه وئ، همدا به زما نېکمرغي وي، خو که تاسې په وينو کې لت پت شئ، زما د تلپاتې غم او کړاو لامل به شي.»



زده کوونکي دې د افغانستان د خپلواکۍ د ترلاسه کولو او تاريخ په اړه خپل نظر څرگند کړي.



- ۱ - اعلیحضرت امان الله خان ولې د افغانانو په زړونو کې ځای لري؟
- ۲ - د اعلیحضرت امان الله له ويناوو څخه څه مفهوم اخیستل کيږي؟
- ۳ - ولې اعلیحضرت امان الله خان ونه غوښتل چې د تخت د ترلاسه کولو لپاره جگړه وکړي؟



زده کوونکي دې په کورونو کې د اعلیحضرت امان الله خان د هېوادپالنې په اړه يوه مقاله وليکي او په بلۍ کې دې نورو ته ووايي.





## د ملي مشرتابه ځانگړتياوې

مشرې د يوې ټولنې د نظم او ژوند د برابرولو، ټينگولو او لارښوونې يو اصل دی. هره کورنۍ، کلی، ټولنه، قبیله، ولس، سیمه او هېواد هر ورويوه مشر ته اړتيا لري. له انساني ټولنو وروهاخوا الوتونکي، مېرپان، مچۍ، غالبوزې، څلوربولي او ځناور هم په طبيعي ډول د غريزوي اړتياوو او پرمختللي شعور په برکت د خپل مشر او لارښود تر مشرۍ لاندې ژوند کوي. د ژوند چارې او ورځني کارونه تنظيموي، دفاع او تعرض کنټرولوي. له خپل استوگنځي، د کورنۍ له غړو، بچيانو او هموعانو څخه ننگه او ملاتړ کوي. په ډله ييزه توگه ژوند او د نسل بقا او پايښت ته دوام ورکوي.

انساني ژوند په عقل، پوهې، زغم، کار او پلان اداره کېږي. يووالی او پيوستون د ژوند د ښه کېدو او سمېدو اړين توکي دي؛ خو د ټولنې د مشرۍ رول او چارې د لارښود (مشر) پر غاړه وي.

آيا هر څوک منلی رهبر او ملي لارښود کېدای شي؟

هره ټولنه، که کوچنۍ وي يا لويه، کورنۍ وي، کلی وي او که چم - مالت وي، ولسوالي وي که ولايت وي يا يو هېواد، په خپل ځای کې د خپلو کارونو د همغږۍ، ودې او پرمختگ او د ستونزو د هواری لپاره يوه مشر او ناظم ته اړتيا لري. که مشر د مشرۍ پر اصولو برابر وي، نو ټولې ستونزې او رپرې په



خپل مهال هوارېږي، هغه جوړښت د سوکالی او ټېکم مرغی پراوونو ته رسېږي او که خدای جل جلاله مه کړه، د مشرۍ ځانگړتیاوې ونه لري، نو هغه جوړښت، ټولگی او ټولنه د خپل ژوند او بقا پر خوند او ارزښت نه پوهېږي او تل به له کړاوونو سره مل وي.

زموږ افغاني ټولنه د ژوند په ټولو ډگرونو کې یو لږ ارزښتمن ځانگړي دودونه او رواجونه لري. دا دودونه موږ ته له نیکونو او پلرونو څخه راپاتې دي. یو شمېر یې د وخت په تېرېدو لا پسې پیاوړي شوي او د ملي او دودیز قانون بڼه یې غوره کړې ده.

مشري کول یا د مشر په توگه ټاکل هم یو تاریخي دود دی. زموږ په ټولنه کې مشر په ځانگړو وختونو کې غوره کېږي. تر ټولو کوچنی ډول یې د کورنۍ یا قوم مشري ده. کله که د یوې کورنۍ پلار یا مشر مړ شي، نو د قوم او ولس خلک د هغه ځایناستی ټاکي. معمولاً په لومړي سر کې د مشرۍ لپاره د کورنۍ یا قوم مشر نارینه غړی غوره کېږي، خو کله ناکله داسې هم کېږي، چې نوموړی د مشرۍ د ټاکلو لپاره لازمی وړتیاوې او ځانگړتیاوې ونه لري. پر ځای یې د کورنۍ، قوم یا ولس بل غړی تر پام لاندې نیول کېږي.

ددې خبرې معنا داده چې هر څوک مشر کېدلای نشي، بلکې هر مشر ښایي د رهبرۍ او مشرۍ غوره او ټاکلې ځانگړنې ولري؛ په دې معنا چې مشر باید مسلمان، پوه، عاقل، تجربه لرونکی، د زغم خاوند، بشردوست، له تبعیض او تعصب څخه لرې، د ملي گټو ساتونکی، زړه سواند، په کارونو کې د سلا کولو اصل ته ژمن، د سیاسي لید لوري خاوند او له هېواد او خلکو سره د زړه له تله توده او تر بل هر چا زیاته مینه ولري.

د پښتو ستر شاعر او لیکوال، خوشحال خټک هر څوک د مشرۍ وړ نه بولي، وایي:

چې دستار ترې هزار دي      د دستار سړي په شمار دي

خوشحال خټک د مشرۍ لپاره شل خاصیتونه یا ځانگړتیاوې لازمی بولي؛ لکه د ځان پېژندل، پوهه، سلا مشوره، صداقت او رښتینولي، شرم او حیا، نیک خوږی، مروت، عفو او کرم، تمیز، عدل او انصاف، د ملک انتظام، حلم، غیرت، احتیاط او نور.

یو مشر باید په خپل ځان کې صداقت او رښتینولي وروزي او خلک یې هم د صادق او امین شخص په نامه وپېژني. شرم، حیا، میړانه، بښنه، زړه سوی، په کارونو او د خلکو تر منځ عدل او انصاف، د خپل چاپېریال او ماحول په اړه سم او رغنده فکر او په کارونو کې احتیاط او پام د مشرانو ځانگړتیاوې دي، چې ښایي تل پرې عمل وکړي.





په هر کار کې د الله جل جلاله رضا، د هغه د مخلوق او خپلو هېوادوالو ته خدمت او گټه رسول د انسان د سرلوړۍ، برياليتوب او خوښۍ لامل کيږي. په دې کار به موږ په انساني ليکه کې ځانته ځای موندلی وي او ديني او دنيوي خیر او فلاح به مو تر لاسه کړې وي.



زده کوونکي دې په مناسبو ډلو وویشل شي. هره ډله دې د یوه ملي مشر پر ځانگړتیاوو خبرې وکړي. بیا دې د ډلو استازي د خبرو اترو پایلې نور ته څرگندې کړي.



- ۱ - یو زعيم او مشر باید کومې ځانگړتیاوې ولري؟
- ۲ - ولې یو مشر ته ښايي د نورو عادي وگړو په پرتله د پوهې، زغم، عدل او انصاف، ميرانې او ښې او لورونې خاوند واوسي؟
- ۳ - د یوه منلي مشر د ټاکلو په اړوند د یوې ټولنې د وگړو مسؤولیتونه کوم دي؟ رڼا پرې واچوئ.




د یو منلي او سم مشر د ځانگړتیاوو او د هېواد له پرمختگ سره د هغوی د اړیکو په اړه یوه مقاله ولیکئ.

ويې لولئ او خوند ترې واخلي:

طالع څه کات په سر واخلي مگر  
زه خوشحال به پکې ونيسم هنر  
(خوشحال خټک)

چې هنر د بزرگۍ درڅخه نه وي  
که طالع او هنر دواړه سره کښېږدې





## د ولسونو د لوړتيا او ځورتيا لاملونه

بشري ملتونه او ولسونه د لوړتيا او ځورتيا، پايښت او د نسکورېدو پړاوونه لري. تاريخ د ډېرو ملتونو او تمدنونو د لوړتيا او نسکورېدو شاهد دی.

په دې لوست کې به د ملتونو د لوړتيا او ځورتيا څو لاملونه په گوته کړو، چې وپوهېږو د هېواد پرمختگ او خپلواکي له عمل څخه پرته مازې په تشو شعارونو او ارمانونو نه ترسره کېږي؛ بلکې ددې لویو موخو رښتینولي د الهي قوانينو او ددې لاملونو او قوانينو د سمې گټې اخستنې له لارې تر لاسه کېږي.

ستاسو په اند کوم لاملونه او شرايط د ملتونو او بشري تمدنونو د لوړتيا او ځورتيا لامل کېږي؟

### د ملتونو د پيدايښت، لوړتيا او ځورتيا لاملونه

د نړۍ پيداكوونكي له کوچني څخه نيولې تر لویو او سترو کهکشانونو پورې ټول مخلوقات د يوه ټاکلي قانون له مخې پيدا کړل، د ددغه قانون پر بنسټ خوځېږي او د پيدايښت له نظام څخه د يوه وښته په اندازه نه کېږي.

انسان د ځمکې پر مخ د خدای جل جلاله تر ټولو دروند او عزتمن مخلوق دی، چې د خپلې ارادې



له مخې کولای شي د خیر او شر لاره غوره کړي او لوړتیا او څوړتیا په خپلو لاسونو رامنځته کړي. که چېرته انسان د پرمختګ پر عواملو، چې پیداکونکي ورته غوره کړي، خپل ژوند سم کړي، د نړۍ او آخرت نېکمرغۍ ته رسیږي؛ خو که چېرته د لوړتیا او سرلوړۍ د وسایلو له اخیستلو څخه مخ واړوي، د نړۍ او آخرت له څوړتیا او بدمرغیو سره مخامخ کیږي.

قرآن کریم مور ته د بشري بېلابېلو قومونو او تمدنونو کیسه کوي چې د پیاوړتیا او لوړتیا پراوونو ته رسېدلې؛ خو د پیدایښت له قانون څخه د سرغړونې او سرکشی له امله بیا له څوړتیا او زوال سره مخامخ شوي دي؛ لکه د عود، ثمود او فرعون قومونه چې له لوړتیا وروسته له څوړتیا سره مخامخ او له منځه لاړل. قرآن کریم د هغوی په اړه داسې فرمایي: **﴿فَكَلَّا أَخَذْنَا بِذَنبِهِ فَمِنْهُمْ مَنْ أَرْسَلْنَا عَلَيْهِ حَاصِبًا وَمِنْهُمْ مَنْ أَخَذَتْهُ الصَّيْحَةُ وَمِنْهُمْ مَنْ حَسَفْنَا بِهِ الْأَرْضَ وَمِنْهُمْ مَنْ أَغْرَقْنَا وَمَا كَانَ اللَّهُ لِيُظْلِمَهُمْ وَلَكِنْ كَانُوا أَنْفُسَهُمْ يَظْلِمُونَ﴾** [العنکبوت: ۴۰] ژباړه: «په پای کې موږ هر یو د هغه په گناه سره ونيو. بیا له هغو نه موږ کاني اوروونکي باد ولېږه او څوک یوې قوي چاودنې ونيو او څوک مو په ځمکه کې ننه ایستل او څوک مو ډوب کړل. الله پر هغوی باندي ظلم کوونکی نه و، مگر خپله یې پر خپل ځان ظلم کاوه.»

## د تاریخ شهادت

د تېرو پېړیو او زمانو او نوي عصر په اوږدو کې د بشري ټولنو تاریخ د ملتونو او تمدنونو د لوړتیا او څوړتیا لوی شاهد دی. له میلاد څخه وروسته او منځنیو پېړیو په اوږدو کې د یونان، روم او فارس، د منځنیو او وروستیو پېړیو په اوږدو کې د اسلامي سترو تمدنونو د لوړتیا او څوړتیا، په شلمه پېړۍ کې د استعماري او سترو نړیوالو زبرځواکونو لوړتیا او څوړتیا د لوی خدای جل جلاله د دې سنت سترې او روښانه بېلګې دي.

## د ملتونو د پرمختګ تر ټولو مهم لاملونه

د سیاسي علومو او ټولنپېژندنې پوهان جغرافیایي موقعیت، د نفوسو شمېر او څرنګوالی، طبیعي سرچینې، علمي او صنعتي پیاوړتیا، یوځي پیاوړتیا او سیاسي مشرتوب د دولتونو او ملتونو د پرمختګ مهم توکي بولي.

له شک پرته دا توکي د هر ملت او ولس د پرمختګ او ترقۍ لپاره اړین دي، خو د یوه دولت او ټولنې



د پیاوړتیا او لوړتیا لپاره ددې توکو سمه کارونه، سالم ایمان او عقېدې، احساس او ملي هويت، قانون او قانونمندی، فکري او سياسي آزادۍ، د ټولنيز عدالت پلي کولو، يووالي او پيوستون، علمي پلان جوړونې او سم او منلي مشرتابه ته اړتيا لري.

په دې توکو او لاملونو کې سالمه عقیده او منلی مشر د ملتونو او ټولنو د ترقۍ او پرمختگ بنسټ جوړوي.

د خدای جل جلاله قانون او لاره د ملتونو او ټولنو په لوړتیا او ځورتیا کې د هيڅ قوم او ولس پلويتوب نه کوي. په دې توگه هر ملت او ټولنه چې پورته توکي او لارې چارې په سمه او رښتینې توگه وکاروي، په بشپړ باور د تمدن او پرمختگ پورېو ته ځانونه رسولای شي. که نه، رانسکورېږي او د ځورتیا لوري ته ځي.



زده کوونکي دې په درېو ډلو ووېشل شي. هر ډله دې په افغانستان کې د دولت د پیاوړتیا پر دوو عنصرو خبرې اترې وکړي او د استازو په واسطه دې نورو زده کوونکو ته بیان کړي.



- ۱ - انسانان په پیدایښت کې له نورو مخلوقاتو سره څه توپیر لري؟
- ۲ - د عاد، ثمود او فرعون قومونه څنگه هلاک شول؟
- ۳ - د فارس او روم امپراتورېو ولې او څنگه سقوط وکړ؟
- ۴ - د انګلیسانو او شورویانو امپراتورېو د شلمې پېړۍ په پیل او پای کې څنگه سقوط وکړ؟
- ۵ - د دولتونو او ولسونو د پرمختگ او پیاوړتیا لاملونه کوم یو دي؟ کوم لامل تر نورو ډېر اهمیت لري؟



ستاسو په اند باید مور افغانان له کومو لارو چارو څخه کار واخلو چې امنیتي، اقتصادي او ټولنيزې ستونزې هوارې کړو؟ په دې اړه یوه مقاله ولیکئ.





## کورنی جگره، د ولسونو تباهي

جگره د بدمرغۍ نوم دی. په جگره کې هر راز مرگ، ژوبله، وړاني او گډوډي رامنځته کېږي. جگره داسې اوږدی وچ او لاندې ټول سوځوي. په جگره کې کورنی تبا، میندې بورې، خويندې وړارې او مېرمنې کونډیږي. کورنی جگره د ولسونو لویه تباهي ده.

په جگره کې هر ډول ټولنیز خدمتونه په ټپه درېږي او خلک له راز راز ستونزو سره لاس او گړېوان کېږي. په دې لوست کې د جگرې د غمیزو او بدمرغیو په اړه معلومات تر لاسه او ناوړو اغېزو ته یې یوه لنډه کتنه کوو.

آیا تاسو د کورنی جگرې ترېخوالی لیدلی دی؟

جنگ او جگره د وسله وال ټکر په معنا ده. هر چېرته چې جگره روانه وي، هلته بدمرغي وي. جگره داسې یوه وژونکې ناروغي ده چې درمل یې له سولې او روغې جوړې پرته ناشونی کار دی.



هره جگرېه وژونکې، وړانوونکې او تباہ کوونکې ده. په ځانگړې توگه کورنۍ جگرېه تر بلې هرې جگرېې ډېره بدمرغه او زیان رسوونکې ده. کورنۍ جگرېه پر واک د گېډې اچولو، بې باورۍ، تعصب، جهل او ناپوهۍ او یو پر بل د نه اعتماد له امله رامنځته کیږي. په هر هېواد کې چې د کورنۍ جگرېې اور بل شي، هلته عادي ژوند په تپه درېږي. ناامني، لوږه او ناروغیې پراخېږي. روغتونونه خپل ټولنیز روغتیايي خدمتونه سرته نشي رسولای، ښوونځي تړل کیږي، حکومت د خپلو ورځنیو چارو په سرته رسولو کې پاتې راځي. خلک له راز راز ستونزو او کړاوونو سره مخامخ کیږي. د زده کړې بهیر پر تپه درېږي او یا ماته گوډه بڼه غوره کوي. کرکيله، تولید، سوداگري، روغتیا، طبیعي زېرمې، ودانۍ، سړکونه او هرڅه د وړانې، گېډوۍ او خرابۍ پر لور درومي. انساني ځواک د جگرېې د اور په لمبو کې سوځي. کوچنیان له عادي ودې او روزنې څخه وروسته پاتې کېږي. له جگرېې څخه د راولاړو شوو غمونو او ستونزو درانه پېټي زیاتره د ځوانانو پر اوږو بارېږي. ښځې او نارینه له لوږې، بدني او رواني رنځونو، نارامیو او راز راز بدمرغيو سره لاس او گړېوان کېږي. ټولنیز ژوند له خنډونو سره مخامخ کیږي.

سربېره پردې کورني تور زړي عناصر چور او چپاول ته لاس اچوي. د سیمې او نړۍ په کچه ملي دښمنان د هېواد پر ضد ډول ډول توطیې او دسیسې کوي، ملي خپلواکي، اقتصاد او امنیت له گواښ سره مخامخ کوي. کورنۍ جگرېه د سلگونو بدمرغيو، ناخوالو او مصیبتونو مور گڼل کیږي.

کله ناکله کورنۍ جگرېې او وسله والې نښتې معمولاً د یوې کوچنۍ اشتباه له مخې پیلېږي او که ښکېل لوري له غور، زغم او پوهې څخه کار وانخلي، نو د جگرېې د اور سپرغۍ الوزي او ټول هېواد نیسي، چې بیا یې کابو کولو ته د چاوس نه رسیږي. له بلې خوا د خاورې او هېواد غلیمانو ته د لاسوهنې لارې چارې برابرېږي، په جگرېې کې ښکېل ناپوه لوري په خپله گټه کاروي او د جگرېې اور ته پکې وهي.

د کورنۍ جگرېې په بهیر کې پر نورو غمونو او کړاوونو سربېره هېوادوال له خپلو کلو او کورونو څخه تېښتې ته اړ ایستل کیږي. څوک د هېواد دننه او څوک له هېواده بهر د خپل سر او ځان د ساتنې په موخه کډه کوي. ډېر زیات مادي او معنوي زیانونه رامنځته کیږي. د علم، پوهې او هنر ډېرې مړې کیږي، متفکر مغزونه او کارپوه اشخاص جلا وطنه کیږي او هېواد په تش جنگي ډگر اوږي.

سره له دې چې کېدای شي مالي زیانونه د هېوادوالو په مټ، کار او زیار بېرته تر لاسه شي، خو انساني تشه ژر نه ډکیږي. ډېر وخت ته اړتیا ده چې د هغو پوهو او پر هېواد مینو اشخاصو ځای دی بېرته ونيول شي.

زموږ گران هېواد د تپل شوې او د هغې تر څنگ د کورنۍ وړانوونکې جگرېې ترېخ خوند ځکلی دی.



د هېواد پر بدن د کورنۍ جگړې ټپونه تر اوسه تازه پاتې او پټې اېښودلو ته سترگې پر لار دي. جگړه په حقيقت کې د ستونزو او لانجو د هواری لار نه ده؛ بلکې غمونه، کړاوونه او ډول ډول ناخوالې زېږوي او د خلکو او ولسونو تر منځ واټنونه پراخوي. که وغواړو چې په امن او سوله کې انساني ژوند وکړو، نو بنيادي د يووالي او زغم لمن ټينگه ونيسو. خپل حق او د بل حق، بريدونه او پولې وپېژنو. پر چا تېری او گواښ ونه کړو او د ايماني او وجداني مسؤوليت او تاريخي رسالت له مخې د هېواد ټولو مېشتو ولسونو او پرگنو تر منځ د ورورۍ، اتفاق او مينې تخم وکړو، ځانونه، کورنۍ او هېوادوال هوسا کړو. خپل جگړې ځپلی هېواد پر پښو ودروو او د نړۍ له هېوادونو سره يې سيال کړو. د کورنيو شخړو او ناندريو د هوارولو لپاره پر ټغر کېنو، يو له بل سره د ټوپک د شپېلۍ پر ځای په خولې خبرې وکړو او واټنونه د زغم او [څه واخله، څه ورکړه] د اصل پر بنسټ له منځه یوسو، د الله جل جلاله رضا تر لاسه، هېوادوال هوسا او هېواد د سيالانو په کتار کې ودروو.



زده کوونکي دې په دوو ډلو ووېشل شي. لومړۍ ډله دې د جگړې د زيانونو او دويمه ډله دې د سولې د گټو په اړه خبرې وکړي. د خبرو نتيجه دې د استازو په واسطه نورو زده کوونکو ته بيان کړي.



- ۱ - جگړه ولې بده ده؟ خلک په جگړې کې کوم زيانونه گوري؟
- ۲ - د کورنۍ جگړې زيانونه بيان کړئ.
- ۳ - ولې په جگړې کې ښځې تر نارينه وو زيات کړاوونه گالي؟
- ۴ - څنگه کولای شو د جگړو د احتمالي رامنځته کېدو مخه ونيسو؟



زده کوونکي دې په کورونو کې د جگړو د ترخو پایلو په اړه يوه مقاله وليکي.

«په جگړه کې نیکونه لمسيان او پلرونه زامن خاورو ته سپاري»







## علامه سيد جمال الدين افغان

زموږ هېواد افغانستان د ډېرو نامتو مشرانو، پوهانو، ليکوالو او شاعرانو زانگو ده. هغوی ټولو په هره برخه کې د هېواد او هېوادوالو د سوکالی او پرمختګ لپاره په زړه پورې گامونه پورته کړي دي. پر ژوندليک يې پوهېدل له يوې خوا هغوی ته د درناوی کولو لارې چارې برابرې او له بلې خوا موږ ته له هېواد سره د مينې او خدمت احساس او لوړه روحیه راکوي. په دې لړ کې دلته علامه سيد جمال الدين افغان درېښو، چې نن يې ټوله نړۍ پر نامه وياړي او درناوی يې کوي.

تاسو د سيد جمال الدين افغان له کومو کارونو سره بلد ياستی؟  
علامه سيد جمال الدين افغان پر ۱۲۵۴ هجري قمري کال د شعبان په مياشت کې (۱۸۳۹ ميلادي) د کونړ ولايت په مرکز اسعدآباد کې په يوه سيده روحاني کورنۍ کې زېږېدلی دی. د پلار نوم يې سيد صفر دی. د سيد جمال الدين افغان کورنۍ د کونړ په اسعدآباد کې اوسېده. د امير دوست محمد خان په وخت کې د سيد پلار له کورنۍ سره کابل ته راغی او دلته مېشت شو.

### زده کړه

سيد جمال الدين افغان په اووه کلنۍ کې په دوديزو زده کړو پېل وکړ. دې ډېر زيرک او هوشيار و. دومره پراخ ذهن يې درلود چې په لږ وخت کې يې د وخت دوديزې زده کړې سرته ورسولې. تر اتلس کلنۍ يې صرف، نحوه، معانی، بيان، تاريخ، تفسير، حديث، فقه، اصول، عقايد، منطق، رياضي، هندسه او طب ولوستل. سيد جمال الدين افغان د پراخې مطالعې خښتن و.



## د سيد سفرونه او فعاليتونه

سيد لومړی هند ته لاړ. هلته يې په لنډه موده کې انگليسي او اردو ژبې زده کړې. وروسته حجاز ته لاړ او يو کال په عربي هېوادونو کې وگرځېد. کله چې سيد جمال الدين افغان په دغو سفرونو کې پر زده کړې سربېره د شاوخوا سيمو د سياسي، ټولنيز او اقتصادي حالت ژوره مطالعه وکړه، نو دا فکر ورسره پيدا شو چې څنگه کولای شي، خپل هيواد، اسلامي هيوادونه او نوره نړۍ د نورو له استعمار او نفوذ څخه خلاصه کړي. له دې امله يې عملي هلې ځلې پيل کړې.

دغه مهال په افغانستان کې د امير دوست محمد خان زوی، محمد اعظم خان پاچا و. سيد جمال الدين د نوموړي پاچا د دربار نژدې سلاکار او مخور شو. د امير محمد اعظم خان د پاچهۍ دوره ډېره لنډه وه او بيرته امير شير علي خان د دويم ځل لپاره پاچا شو. دغه مهال سيد جمال الدين د خپل هيواد پرېښودو ته اړ ایستل شو. سيد له هيواد څخه تر وتلو دمخه خپل ټول پلانونه او مترقي پروگرامونه د وخت امير ته و سپارل او له هيواد څخه ووت.

سيد هند ته لاړ، خو انگرېزانو د هند له خاورې څخه وتلو ته اړ ایست. له هغه ځايه ترکيې ته لاړ. په ترکيه کې د هغه هيواد د صدر اعظم په غوښتنه د پوهنې او معارف د وزارت د مجلس غړی وټاکل شو. سيد له ترکيې څخه مصر ته لاړ او هلته يې نهه کاله د الازهر په اسلامي مدرسه کې د استاد په توگه دنده تر سره کړه. په ۱۸۷۹ ميلادي کال کې له هغه ځايه وتلو ته مجبور شو، بيا هند ته لاړ. له هند څخه لندن، او وروسته فرانسې ته لاړ.

## پوهه او سياست

سيد په يوه ځای کې نه اوسېد. غوښتل يې هرې سيمې ته لاړ شي، له خلکو سره وگوري او د هغوی د ژوند په اړه معلومات پيدا کړي. په دې توگه په ټول هند کې وگرځېد او په هر ځای کې يې له خلکو سره په ټولنو او غونډو کې وليدل او د خپل سفر پر مهال يې د هغو ځايونو دخلکو دود دستور او احوال ځانته ښه روښانه کړل. سيد د نړۍ ډېرو برخو او هېوادو ته سفرونه وکړل او د هرې سيمې او هېواد خلک يې د ژوند د رښتینې معنا د پوهېدو لپاره راپورته کړل. سيد افغان له هند څخه مکې شريفې ته ولاړ، حج يې وکړ او د عربو خوی، کره وړه او دودونه يې وليدل. ترحج وروسته بيرته افغانستان ته راغی. دا مهال لوی پوه او نابغه ځنې جوړ شوی و. کله چې بيرته هيواد ته راستون شو، نو د وخت حکومت دده د زيرکتيا او پوهې امله لوړ ځای ورکړ.

سيد په خپل هېواد کې د حالاتو د خرابوالي له امله بهر ته د تگ هوډ وکړ. امير شير علي خان ته ورغی او د رخصتېدو پر مهال يې د هيواد د پرمختگ لپاره ځينې وړانديزونه وکړل، لکه د يوې جريدې خپرول، د افغانستان د سياسي خپلواکۍ د اخیستلو اعلان، د کابينې جوړول، د عسکرو منظمول، د ښوونځيو پرانيستل او د سرکونو جوړول، د پوستې او مخابراتې وسايل برابرول او نور. سيد جمال



الدين افغان د ختيځې نړۍ ستر عالم، لوی سياستپوه، مبارز او انقلابي شخص و. دی نه يوازي پوه او مفکر و؛ بلکې له پوهي او مفکورې سره يې عمل هم ملگری کړی و، ځکه نو د عمل او مبارزې د لاري اتل او مخکښ گڼل کېږي. همدارنگه افغان سيد تبعيض او تفرقه نه منله، هغه ته انسان انسان بشکارېده، تور، سپين او ژړ يې يو وجود گڼل. هغه ته د نړۍ مخ د يوه کور حيثيت درلود او نړيوال يې د يوې کورنۍ غړي بلل.

### مړينه

سيد جمال الدين افغان په ۱۳۱۴ هجري قمري ( ۱۸۹۷ م) کال د سرطان د ناروغۍ له امله په ترکيه کې وفات او خاورو ته وسپارل شو. په ۱۳۲۳ هجري لمريز کال ( ۱۹۴۴ م) کې يې تابوت د ترکيې د حکومت په موافقه کابل ته راوړل شو او د کابل پوهنتون په بڼ کې په پرتمينو مراسمو خاور ته وسپارل شو.



زده کوونکي دې د علامه سيد جمال الدين افغان د مهمو سياسي پروگرامونو په اړه خبرې اترې وکړي.



- ۱ - بهر ته له سفرونو څخه د سيد جمال الدين افغان موخه څه شی وه؟
- ۲ - ولې سيد جمال الدين افغان، له افغانانو پرته، د ټولو نړيوالو د وياړ نښه ده؟
- ۳ - آیا يوازي د مشرانو د نومونو په يادولو هېواد ودانېدای شي؟ که نه، نور څه کول په کار دي، چې هېواد مو ودان او وگړي مو سوکاله او سرلوړی شي؟



زده کوونکي دې په کورونو کې د سيد جمال الدين افغان د شخصيت په اړه څو کرښې مقاله وليکي او د همدې مضمون په بل ساعت کې نورو زده کوونکو ته واوروي.





## هېواد پالنه او د ملي سوداگرو دنده او مسؤولیت

د یوې ټولنې وګړي بېلابېلې دندې سرته رسوي. د ټولنې ټول غړي پر یوې دندې بوخت نه دي، هر چا له خپلې مینې او علاقې سره سم یوه دنده غوره کړې ده. په دې لوست کې ګورو چې د نورو دندو تر څنګ د هېواد په پرمختګ او ودې کې د سوداګرو دنده څومره ارزښت لري او د هېوادپالنې د احساس او روحيې په راژوندي کولو کې څومره اغېز درلودلای شي.

تاسو له یوه ملي او هېوادپال سوداګر څخه څه تمه لرئ؟ د ټولنې د ودې او پرمختګ راز په فردي توپيرونو کې نغښتی دی. څوک په یوه دنده او کار کې وړتیا لري، څوک په بله دنده او ډګر کې. د دندو او افرادو همدا توپيرونه دي چې یوه ټولنه د پرمختګ او سوکالی پوریتو ته رسوي. له همدې امله د ټولنې هر فرد یوه یا بله دنده لري، چې په خپل وخت او ځای کې د پام وړ ارزښت او قدر لري. که د ټولنې هر غړی په خپلې دندې او کار کې له صداقت او رښتینولۍ کار واخلي او له دندې څخه یې یوازې د ځان ګټه نه وي او د خلکو ګټه او زیان یې هم په پام کې نیولی وي، نو څرګنده ده چې دا کار یې په عبادت کې شمېرل کېږي او د الله جل جلاله د رضا او خوښۍ لامل کېږي. ټولې دندې مهمې او په خپل ځای کې له ارزښت څخه ډکې دي، خو کله چې د یوې دندې ګټه او

تاوان د ټولنې د ډېرې وگړو دگټې يا زيان لامل كيږي، نو څرگنده ده چې د هغې اهميت او ارزښت هم په دغه ټاكلې ځاى كې تر نورو زيات دى.

د دغو دندو په ډله كې يوه هم سوداگري ده. سوداگر يا د هېواد دننه او يا هم له هېواده بهر د ټولنې د اړتيا وړ توکي چمتو کوي او خلکو ته يې په ټاکلې بېي وړاندې کوي. البته له دې کار څخه د هغوى موخه تر هر څه دمخه د الله جل جلاله د رضا تر لاسه کول، خلکو ته خدمت او د خپل ژوند جوړول دي. په هر کار كې بنيابي لومړى د الله جل جلاله رضا ولټول شي، ځكه گټه يې خو برابره او كسب يې حلال او د عبادت په درجه كې شمېرل كيږي. دويمه ډېره لويه موخه بايد خلکو او هېواد ته خدمت كول وي. خلکو ته د خداى د رضا په خاطر خدمت ډېر اجر او ثواب لري. هم پكې د دنيا گټه نغښتې او هم د آخرت. درېمه موخه د حلالې او روا روزۍ او گټې تر لاسه كول دي. كه په دې ډول لاسته راغلي گټه لږه هم وي، خو برکت يې تلپاتې وي.

كه زموږ گران سوداگر په دې اړه لږ سوچ او فكر وكړي او په خپل كار او كسب كې پورتنى درې موخې په پام كې ونيسي، نو هرومرو د دنيا او آخرت نېكمرغي او سعادت تر لاسه كوي. زموږ درانه سوداگر له بهر څخه د مالونو او توکو په واردولو كې بايد د خپل هېواد او هېوادوالو گټې او تاوان په پام كې ونيسي. داسې توکي او اجناس وارد نه کړي، چې د خپل هېواد ملي اقتصاد، صنايعو او د خپلو هېوادوالو روغتيا او هوساينې ته زيان ورسوي. د هر توکي په راوړلو كې ورسره د هېوادپالنې احساس او روحيه موجوده وي.

نن سبا يو شمېر داسې سوداگر شته چې هېواد ته په واردوونكو توکو كې پورته اصلونو ته پام نه كوي او زياتره پرې سترگې پټوي. يوازې د خپلې گټې او پانگې د ډېرولو په فكر كې وي او بس. ملي سوداگر بايد هغه توکي هېواد ته رانه وړي چې د هېواد دننه توليديږي. كه د دې توکو د واردولو مخه ونیول شي، زموږ د هېواد توليدات او صنايع وده كوي او په پای كې هېواد په همدغو برخو كې په خپلو پښو دربري او له اړتيا خلاصیږي. ځينې سوداگر د خپلې شخصي گټې په موخه د اړتيا وړ ځينې توکي، په تېره بيا خوارکي توکي، ساتي او احتكاري يې، چې په راتلونکي كې يې په لوړه بيه وپلوري. احتكار يو ناوړه عمل او په اسلام كې ناروا بلل كيږي. په هر حالت كې بايد له احتكار څخه په كلکه ډډه وشي.

سربېره پر دې يو شمېر سوداگر ناسم خوراکي توکي، د ماشومانو د لوبو سامان او بې کيفيته درمل واردوي چې د پيسو او پانگې د بېځايه لگېدو ترڅنگ د ماشومانو روغتيا ته زيان رسوي او پر رنگارنگ ناروغيو يې اخته کوي. کېدای شي د هغوى خپل ماشومان يا د نژدې خپلوانو ماشومان هم پر دې ډول ناروغيو اخته شي.



له دې امله د ملي سوداگرو دنده ده داسې توکي هېواد ته راوړي چې د کور دننه موجود نه وي، د هېوادوالو روغتيا ته موزيان ونه رسوي او ملي اقتصاد مو پياوړی شي.

گرانو زده کوونکو ته هم په کار دي چې بازارونو او هټيو ته د تگ پر مهال خپلې روغتيا ته تربل هر څه ډېر پام وکړي، پر داسې توکو پيسې ورنه کړي، چې ځانته پخپله پر پيسو ناروغي واخلي او د مرگ له گواښ سره يې مخامخ کړي.

دا ډېره مهمه او ارزښتناکه خبره ده چې زموږ جگړه خپلې هېواد د ژوند په هره برخه کې ځانگړي پام او زړه سوي ته اړتيا لري. موږ هر يو ملي، انساني او اسلامي دنده لرو چې په خپلو ټولو ورځنيو کارونو کې يوازې د الله جل جلاله رضا، خلکو ته خدمت او ځانته د حلالې، روا او پاکې روزی د گټلو نيت او اراده ولرو.



زده کوونکی دې د هېواد په پرمختگ او پراختيا کې د ملي سوداگرو د مسؤولیتونو په اړه خبرې وکړي.



۱ - وخت ته په پام له گاونډيو او نورو هېوادونو څخه د راوړل شوو خوراكي توکو په اړه خپل نظر څرگند کړئ.

۲ - یو تن زده کوونکی دې د سوداگر او بل د یوه هېوادوال په توگه د ملي گټو، ملي اقتصاد او د خلکو د روغتيا او سلامتې په اړه مرکه وکړي.

۳ - که چېرته ملي سوداگر د توکو په واردولو کې ملي گټو ته پام ونه کړي، څه پېښیږي؟



زده کوونکي دې په کورونو کې یوه مقاله وليکي. په دې مقاله کې دې له ملي سوداگرو، دولت او هېوادوالو څخه خپلې غوښتنې مطرح کړي.







## د لانجو او رېرو په هواری کې د جرگو رول

زموږ گران هېواد، افغانستان یو لرغونی هېواد دی. بیا ی تاریخ، ملي دودونه او تلیاتې ارزښتونه لري. له دغو ارزښتونو او ملي دودونو څخه یو دود او ارزښت جرگه ده. افغانان خپلې شخړې د جرگې له لارې هواری. همدارنگه د مهمو، تاریخي ملي موضوعگانو او د هېواد د برخلیک د ټاکلو په اړه په لویو جرگو کې سره راغونډیږي او گډې پرېکړې کوي. هغه پرېکړه چې په یوې موضوع یا شخړې کې د جرگې له خوانیول کېږي، د ټولو خلکو لپاره د منلو وړ وي او هیڅوک ترې د سرغړولو حق نه لري.

ستاسو کومه لویه جرگه او د هغې پرېکړه په یاد ده؟

جرگه زموږ ملي ارزښت دی او تاریخ یې د لرغونو آریایانو تر دورو پورې رسیږي. د همدغه لرغونتوب، ارزښت او اغېزمنتوب له امله زموږ د گران هېواد په کچه د ټولو کورنیو، قومي او ملي ستونزو د هواری او پرېکړو نیولو تر ټولو لوړه مرجع گڼل کېږي. له نېکه مرغه دغه اصل د اسلام په سپېڅلي دین کې هم ارزښتمن بلل شوی دی. خدای جل جلاله په خپل آسماني کتاب، قرآن کریم کې مسلمانانو ته سپارښتنه کړې **﴿وَأْمُرْهُمْ شُورَىٰ بَيْنَهُمْ﴾** [الشوری: ۳۸] یعنی: «خپلې چارې پخپلو منځونو کې د شورا له لارې سرته رسوي.» **﴿وَشَاوِرْهُمْ فِي الْأَمْرِ﴾** [آل عمران: ۱۵۹] ژباړه: «له مسلمانانو سره



په کارونو کې مشوره وکړئ.»

د نړۍ ټولو خلکو او ولسونو ته څرگنده شوې چې ستونزې او رېرې د ناندریو او جگړو له لارې نه هوارېږي. ستونزې د پوهې، خبرو اترو او منطق له لارې هوارېدای شي. زیاترو هېوادونو، که د کورنیو او نړیوالو ستونزو د هوارۍ لپاره وسلې ته لاس اچولی، خو له زیاتې مرگ ژوبلې، مادي او معنوي زیانونو له زغمولو وروسته اړ شوي، چې سوله وکړي او لانجې پر خبرو [څه واخله او څه ورکړه] پر اصل هوارې کړي.

جرگه د یوه ولس د سپین ږيرو، لویانو او د باور وړ اشخاصو یوې پراخې غونډې ته ویل کیږي، چې د کورنیو، قومونو، سیمه ییزو، ملي او نړیوالو ستونزو د هوارۍ لپاره راغونډیږي او مهمې پرېکړې کوي. جرگې د خپلو پرېکړو د پلي کیدو واک لري. د افغانستان په معاصر تاریخ کې لویو جرگو د هېواد په کچه سترې پرېکړې کړې چې له امله یې افغان ولس د پرمختگ په لوري گامونه پورته کړي دي.

ملي او تاریخي لویې جرگې د افغانانو د ملي یوالي او پیوستون د لوړې روحیې او د سولې او هېواد پالنې د عالي احساس بنکارندوی دي. لکه څنگه چې د نړۍ نور هېوادونه په ملي او نړیواله کچه د اړوندو رېرو، لانجو او شخړو د هوارۍ لپاره له خبرو او تفاهم کار اخلي، دغه راز افغانانو هم د ملي یوالي د لوړې روحیې او د سولې او هېوادپالنې د خپل عالي احساس پر بنسټ د خپل هېواد د پنځه زره کلن تاریخ په اوږدو کې د هېواد په کچه د سترو ملي مسایلو، په تیره بیا زموږ د لویو او مهمو سیاسي او اقتصادي ستونزو، ناندریو، تاوتریخوالي او خنډونو د له منځه وړلو، د بهرنیو یرغلونو، کورنیو شخړو او جگړو، قانون جوړولو او نورو نړیوالو او ملي پېښو په باب لویې جرگې جوړې او غوڅې او پرځای پرېکړې یې کړې دي. خلکو او ولسونو هغه لکه د کافي کرښې بللي او د پښتو ددغه مشهور متل: [کار چې په سلاوي، بی بلاوي]، پر بنسټ یې ورباندې عمل کړی دی.

زموږ په افغاني ټولنه کې د افغاني لویو جرگو د دغه ډول تاریخي او ملي اهمیت په پام کې نیولو سره لویې جرگې د شلمې میلادي پیړۍ په پیل کې په افغانستان کې رسمي بڼه پیدا کړه او د افغانستان د ټولو پرگنو د ارادې د یوه بنکارندوي ارگان په توگه وپېژندل شوه، آن تردې چې د ۱۳۴۳ لمریز کال په اساسي قانون کې یو ځانگړی څپر کې ورکړای شو.

د لویو جرگو جوړېدل د افغانستان د ملي هويت بنکارندويي کوي. د افغانستان د بېلا بېلو پاچاهانو، امیرانو او واکمنانو په دورو کې لویو جرگو د اړوندو ملي مسئلو په هوارولو کې غوڅ او ټاکونکی رول



لوبولی او یو ډول نه، یو ډول یې زیات ارزښتونه ځلیدلي دي. لویې جرگې د افغانانو د ملي تفاهم یوه ډېره مهمه او اغېزناکه لاره ده. زموږ پر ولس او ټولني کې یې ډېرې ژورې رېښې ځغلولي دي. همدې لویو جرگو د پېړیو په اوږدو کې ډېرو سترو او کړکېچنو موضوعگانو او رېږو ته د پای ټکی ایښی او هېواد یې له سترو ناتارونو څخه ژغورلی دی. پرځای ده چې د دغو جرگو درناوی وکړو او پرېکړې یې د سر په سترگو ومنو.



هغه شمېر زده کوونکي، چې په خپلو کلو او بانډو کې یې د شخړو او لانجو د هواری په اړه کومه جرگه لیدلي یا د هغې په اړوند یې څه اورېدلي وي، په اړه دې یې خبرې وکړي او خپل معلومات دې له نورو زده کوونکو سره شریک کړي.



- ۱ - ستاسو په اند ولې غوره ده چې ستونزې د جگړې پرځای پر خبرو اترو او جرگو هواري شي؟
- ۲ - په جرگه کې که چېرته د شخړې کوم لوری د جرگې پرېکړه ونه مني، څه وریښیږي؟
- ۳ - په هېواد کې د وروستی لویې جرگې یادونه وکړئ او اغېز یې د روانې ستونزې په هواری کې بیان کړئ.



زده کوونکي دې د لویې جرگې په اړه په کورونو کې یوه مقاله ولیکي او د جرگو په اړه دې خپل شخصي نظر پکې څرگند کړي.



## د هېوادوالو د ځان، مال او ناموس ساتنه

### ( دیني وجیبه )

مال د ژوند د پایښت او د اړتیاوو د پوره کولو، د انسانانو ترمنځ د گټو د تبادلې، د ولسونو د غوړېدا او پرمختګ او د ژوند له بېلابېلو ډګرونو څخه د گټې وسپله او لار ده. له هغې سره سره د اسلام له نظره مال د ژوند اصلي موخه نه ده، بلکې د خدای جل جلاله د عبادت، د بېوزلو د لاسنیوي، د انسانانو د عزت او ناموس د ساتلو وسیله او د ولسونو د ژوند غوره لار ده. په دې لوست کې په اسلامي شریعت کې د مال او شتو د دریځ او د ټولني د وګړو د شتمنیو د ساتني اړتیا مطالعه کوو.

### د خلکو د مال ساتنه

د اسلامي شریعت د پنځه گونو مقصدونو په لړ کې یو هم د خلکو شتمني ده چې ټول وګړي، ټولنه او دولت یې په ساتنه او د نه لاسوهني شرعي دنده پر غاړه لري. د اسلامي شریعت له مخې، مال په خدای جل جلاله پورې اړه لري چې وګړو ته د سمې او پرځای گټې اخیستنې لپاره په امانت ډول ورکړ شوی دی. له مال څخه ناسمه گټه اخیستنه او د هغې زیانونه



اجازه نه لري.

اسلامي شريعت د مال د لاسته راوړلو او لگولو په اړه رغنده هراړخيزې لارښوونې كړي دي. انسانانو ته ښايي چې له هغې سره سم خپل مالونه ولگوي او د ټولنې د ټولو وگړو د سوکالي او ښکمرغی وسيله شي. د ناروا، احتكار او د نورو د حقونو د ترينشو لاندې کولو له لارې د مال او شتو تر لاسه کول د اسلام په سپېڅلي دين کې منع شوي دي.

د مال او منصب درلودل او له هغې څخه گټه اخيستل د انسانانو فطري غريزه ده. انسان له دې فطرت سره پيدا شوی. د هغه نه خوښيږي چې څوک دې د هغه پر شتو گڼه واچوي او د هغه دا حق دې ترې واخلي. اسلامي شريعت غلا، د نورو خلکو پرمال او شتو گڼه اچول او د ځان په گټه د هغې کارول حرام كړي او سرته رسوونكو ته يې دنيوي او اخروي سزا ټاكلې ده.

### د خلکو د ناموس ساتنه

ناموس يا د انسان آبرو د انسان په نفس پورې تړلې ده. انسان د ناموس او آبرو د ساتنې له لارې له څارويو سره توپير كوي او د دې صفت په ساتلو د خپل همونعو د مينې او محبت لامل كيږي. كه چيرته دا صفت و نه لري، خلک ترې کرکه او نفرت كوي.

اسلام د ناموس پر ساتلو ټينگار كړی او د هغې ساتنه يې د شريعت د پنځه گونو مقصدونو [د دين، ځان، عقل، مال او نسل يا ناموس ساتل] په ليکه کې ځای كړی دی. د هغه د ساتلو او حفاظت لپاره يې لارښوونې او هراړخيز قوانين او مقررات چمتو كړي دي چې د انسان نسل په سمه شرعي توگه دوام ومومي. د اسلام ستر پيغمبر فرمايلي دي: «مَنْ قَتَلَ دُونَ مَالِهِ فَهُوَ شَهِيدٌ، وَمَنْ قَتَلَ دُونَ أَهْلِهِ فَهُوَ شَهِيدٌ، وَمَنْ قَتَلَ دُونَ دَمِهِ فَهُوَ شَهِيدٌ»، يعنې «څوك چې د خپل مال د دفاع په لاره کې ووژل شو، شهيد دی. هغه څوك چې د خپلې كورنۍ (ناموس) په ساتلو کې ووژل شو، شهيد دی او هغه څوك چې د خپل ځان په دفاع کې ووژل شو، شهيد دی.»

د ناموس د ساتلو او د بشري نسل دوام لپاره اسلامي شريعت كورنی نظام رامنځته كړی، چې له هر راز لاسوهنې څخه پاك دی او هغه عوامل يې منع كړي چې كورنيو سپېڅلو اړيكو ته زيان ورسوي او يا د نسل د گڼېدو لامل شي.

اسلام كورنۍ د ټولنې بنسټيز اصل گڼلې او د ټولنې د ټينگېدو او سمون لپاره د كورنۍ ټينگښت او



سمون بنسټيز اصل بولي. له همدې امله اسلامي فقه په ټولو فقهي نظامونو کې کورنۍ تر شخصي احوالو لاندې له عبادت وروسته د شريعت تر ټولو مهم باب گڼلې او اوږد بحث يې پرې کړی دی. په دې توگه د هېوادوالو د ځان، مال او ناموس ساتنه يوه ديني دنده ده چې د ټولنې ټول وگړي او دولت د هغې د ساتلو او حفاظت شرعي مکلفيت لري. هماغسې چې د يوې ټولنې وگړي د ژوند د پايښت لپاره خوږو، اوبو او هوا ته اړتيا لري، په هماغه کچه د دين، ځان، عقل، مال او ناموس د ساتلو دنده او مکلفيت لري. آن په ځينو وختونو کې د انسان د ځان، ناموس او مال ساتنه له خوږو او اوبو څخه رومېنې. دنده گڼل کېږي. په دې توگه په لومړې گام کې د هر وگړي، په تېره بيا د دولت شرعي او ديني دنده ده چې په بشپړ ډول د هېوادوالو د مال، ځان او ناموس د ساتلو او حفاظت لپاره جدي گامونه پورته کړي.



زده کوونکي دې په ډلو کې ددې موضوع په اړه، چې په بشري ټولنو کې د مال او شتو دريځ څنگه دی، خبرې وکړي او د خبرو پايله دې استازي نوور ته ووايي.



- ۱ - اسلامي شريعت د مال او شتو د لاسته راوړلو او لگولو په اړه کومې لارښوونې کړي دي؟
- ۲ - د عامه شتمنيو او د خلکو د مال او ناموس ساتل د چا مسؤوليت او دنده ده؟
- ۳ - په اسلامي شريعت کې د ځان، مال او ناموس ساتنه څه حکم لري؟
- ۴ - د خلکو د مال، حيثيت او آبرو ساتنه د چا دنده ده؟



د وگړو د مال، ځان او ناموس ساتنه د چا دنده ده؟ زده کوونکي دې په دې اړه يوه لنډه مقاله وليکي او په بله ورځ دې ټولگي ته راوړي.





## پوهاند دكتور عبدالحكيم طبيبي

زموږ هېواد د نامتو اشخاصو او پوهانو ټاټوبي دی. هغوی په خپلو نه ستړي کېدونکو خدمتونو دا هېواد تر اوسنی کچې رارسولی دی. د هغوی نومونه او کارنامې موږ ته په ژوند کې د بریالیتوب لارې چارې راپه گوته کوي. د ځوان نسل په توګه تاسو ته بنیایي د هغوی پر پل، پل کېږدئ او له تجربو یې د ژوند د ودې او پرمختګ لپاره کار واخلي.

د نورو مشهورو پوهانو، لیکوالو، سیاستپوهانو او ملي مشرانو په لړ کې دلته دکتور عبدالحكيم طبيبي درېښو.

تاسو د هېواد د یوه ملي مشر، پوه، لیکوال او شاعر درناوی څنګه کوئ؟

دکتور عبدالحكيم طبيبي د ۱۳۰۴ لمريز کال د تلې په میاشت کې د افغانستان په پلازمینې، کابل کې زېږېدلی دی. خپلې زده کړې یې لومړې د کابل په حبیبی لیسې کې پای ته ورسولې. وروسته یې خپلې لوړې زده کړې د کابل پوهنتون د حقوقو او سیاسي علومو په پوهنځي کې پیل کړې. بیا یې په ۱۹۵۲ میلادي کال کې د امریکا د جورج واشنگتن له پوهنتون څخه د فوق لیسانس درجه تر لاسه کړه. په ۱۹۵۴ میلادي کال کې یې په امریکن یونیورسیتی کې د ډاکټرۍ درجه لاسته راوړه.

په ۱۳۳۴ لمريز کال کې یې د افغانستان د باندنيو چارو د وزارت په دریمه څانګه کې د سیاسي خدماتو د رئیس په توګه په کار پیل وکړ. په ۱۳۳۵ لمريز کال کې د ملګرو ملتونو په سازمان کې د



افغانستان د ځانگړي او دايمي استازي په توگه وټاکل شو. په ۱۳۴۴ لمریز کال کې د عدلیې وزارت دنده ورپه غاړه شوه. په ۱۳۵۲ کال کې په پخوانۍ یوگوسلاویا کې د افغانستان د سفیر په توگه وټاکل شو. وروسته په جاپان، هند، فلپین او بلغاریې کې د افغانستان سفیر او استازی و. پر افغانستان د شوروي اتحاد د یرغل پر مهال له خپلې دندې څخه گوښه او جلا وطنه شو. د پردیو له منگولو څخه د هېواد د آزادولو په لاره کې یې نه سترې کېدونکې هلې ځلې وکړې. بناغلي دکتور طبيبي د خپل ژوند ۳۵ کاله په نړیوالو حقوقي ټولنو کې تېر کړل. د خپلو دغو تجربو په رڼا کې یې د حقوقو په اړه مهمې لیکنې وکړې؛ لکه: «د سمندرونو حقوق»، «د ترانزیت حقوق». دا موضوعگانې په انگلیسي ژبه د سویسزرلیند په مجلو او خپرونو کې خپرې شوي او وروسته په پراگ او هند کې د کتاب په ډول چاپ او خپرې شوي دي.

د بناغلي طبيبي نور تالیفات په لاندې ډول دي:

- ۱ - د ملگرو ملتونو د سازمان سیاستونه
  - ۲ - دموکراسي، (د عدلیې وزارت په خپرونه کې)
  - ۳ - د ترانزیت حقوق (د وخت د مطبوعاتو وزارت له خوا چاپ شوی)
  - ۴ - د سمندرونو حقوق (د وخت د مطبوعاتو وزارت له خوا چاپ شوی)
  - ۵ - سید جمال الدین افغان د تصوف سید، (د وخت د مطبوعاتو وزارت له خوا چاپ شوی)
  - ۶ - د افغانستان تاریخ
  - ۷ - د هرات تاریخ (په افغانستان، ایران، پاکستان او امریکا کې چاپ شوی)
  - ۸ - پریشانه خاطرات
  - ۹ - د وچو هیوادونو ترانزیتی حقوق
- دوکتور طبيبي د ۱۳۴۳ کال د اساسي قانون د لویې جرگې غړیتوب او د هغې په تدوین کې برخه درلوده.
- نوموړي د افتخار ډېر مډالونه تر لاسه کړي. د افغانستان او نورو باندنیو هېوادونو په مطبوعاتو کې یې ډېرې ادبي، سیاسي او تاریخي مقالې لیکلې دي. یوه موده یې په سویسزرلند کې د سید جمال الدین افغان په یاد په انگلیسي او عربي ژبو د (عروة الوثقی) د مجلې د خپرولو ویاړ درلود.
- نوموړي له اوږدې ناروغۍ څخه وروسته په ۱۳۸۷ کال کې د سویس په هېواد کې مړ او هلته خاورو ته وسپارل شو.







دهېواد د پرمختګ او ودې لپاره له خپلو هېوادوالو څخه څه غواړئ؟ په دې اړه خبرې اترې وکړئ.



- ۱ - ولې د ملي مشرانو نومونه یاد ساتو او درناوی یې کوو؟
- ۲ - ستاسو په اند له هېواد سره د مینې درلودل څه معنا او مفهوم لري؟
- ۳ - د هېواد په پرمختګ کې د زده کوونکو دنده څه ده؟



د ملي مشرانو، پوهانو، سیاستوالو، لیکوالو او شاعرانو یاد خپله هغوی او مور ته څه گټه لري؟ په دې اړه څو کرښې مقاله ولیکئ.  
دا شعر ولولئ:

### د افغان ترانه

تل دې ساتلسی پت او عزت وي	تل دې سرورنه زموږ او چت وي
ننگ و غیرت دې زموږ دولت وي	هر وخت دې دلته شان و شوکت وي
ځای دې دده وي د قام لیمو کې	د وطن عشق دې وي زموږ زړو کې
تل دې افغان وي تل دې افغان وي	
بیرغ زموږ دې لوږ په جهان وي	
له غلیمانو دې په امان یې	افغانستانه تل دې ودان یې
زموږ ځان یې په موږ گران یې	ته دې سر لوږی تل په جهان یې
ستاله عزته له اعتلانه	هر څه به ځار کړو ستا له هوا نه
تل دې افغان وي تل دې افغان وي	
بیرغ زموږ دې لوږ په جهان وي	
دښمن د ظلم د ناروا یو	په حق مین یو د حق په خوا یو
سر په وطن ږدو په ننگ فدا یو	آزادي ساتو آزادي ستایو
بناغلی نسل موږ د افغان یو	نه ظالمان یو نه مظلومان یو
تل دې افغان وي تل دې افغان وي	
بیرغ زموږ دې لوږ په جهان وي	





## ملي يووالی، يوه څرگنده اړتيا

يووالی د گڼه ټولنيز ژوند يو اصل دی. ټولنيز ژوند له يووالي پرته ناشونی دی، ځکه ټولنه د افرادو له يووالي څخه رامنځته کيږي او خپل ټولنيز ژوند پرمخ وړي. په ځانځانۍ او بې اتفاقۍ هيڅ کار نه ترسره کيږي. د برياليتوب راز په يووالي کې نغښتی دی. همدا لامل دی چې انسانانو په طبيعي ډول د خپل ژوند د ستونزو د هوارۍ لپاره ټولني رامنځته کړي او يو د بل په مرسته ژوند پرمخ وړي. ستاسو په اند د ملي يووالي په رامنځته کېدو کې «څه واخله او څه ورکړه» څه مفهوم لري؟

نړۍ له بېلا بېلو هېوادونو او هر هېواد له مختلفو قومونو او ولسونو څخه ترکيب او جوړ شوی. د هر هېواد، ولس او خلک د يوه عالي هدف لپاره په خپلو کې يو موټی شوي او يو دولت يې تشکيل کړی دی. هغوی د خپل ځان د هوساينې او سوکالی په موخه په گډه خپل هېواد ته کار کوي، خپلواک يې ساتي، ټولنيز، اقتصادي او سياسي بنسټونه يې ټينگوي او د نېکمرغۍ او پرمختگ لوړو پوړيو ته يې رسوي. همدا راز هغوی خپل هېواد د پرديو له منگولو او تاراکونو څخه په گډه ساتي او دفاع يې کوي. هو، همدغه لارې چارې د يوه هېواد د پرمختگ او ترقي اصلي او بنسټيز لاملونه دي، خو دا چارې په يوازې سر نه تر سره کيږي او نه يې يو شخص او يو وگړی د سرته رسولو وس لري. دا د ټولو ولسونو او پرگنو کار دی. هغوی په يوه واحد محور راټوليږي او هر يو له خپل وس، پوهې او ټولنيز دريځ څخه

په گټې اخیستنې د نوموړو موخو د لاسته راوړلو لپاره هاند او هڅه کوي. په دې توگه د یوه ځانگړي او مشخص هدف لپاره د ولسونو او پرگنو راټولېدو ته یووالی وایي.

یووالی یو دیني او اسلامي ارزښت دی. الله جل جلاله فرمایلي دي: ﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ [آل عمران: ۱۰۳] ژباړه: «ټول یوځای شئ، د الله جل جلاله رسی ټینگه ونیسئ او تیت پرک کیرئ مه.»

په یووالي کې برکت دی. یووالی د پرمختگ او نېکمرغۍ ضامن دی. پر یووالي انسان خپلو ټولو لوړو انساني پوړیو ته رسیږي.

یووالی د قوت او پیاوړتیا نوم دی. د یووالي او پخې ارادې په برکت غرونه ویلي کیږي. زموږ گران هېواد، افغانستان د افغاني ولس د یووالي او یو موټي کیدو په برکت منځته راغلی، د یووالي او اتفاق په مټ تر دې ځایه رارسېدلی او د نړۍ زبرځواکونه یې په گوندو کړي دي. دا د افغانانو د یووالي او اتفاق برکت دی.

افغاني خاوره د ټولو افغانانو گله کور دی، د ساتنې لپاره یې ټولو افغانانو یو بل ته د اتفاق او وروړۍ لاسونه ورکړي دي. هر افغان بل افغان خپل ورور گڼي. هغه څه، چې د ځان لپاره یې خوښوي، د خپل ورور لپاره یې هم خوښوي.

وگورئ، افغانانو په خپل نه ماتېدونکي یووالي او قوت په تېر نژدې تاریخ کې د نړۍ ستر زبرځواک [پخواني شوروي اتحاد] ته داسې ماتې ورکړه، چې د نړۍ هېوادونه ورته گوته په غاښ شول. تېرو څه ناڅه درې نیمو لسیزو تپل شوو جگړو پر افغان ولس هغه کانې وکړې، چې تاریخ ته به یې مخینه ډېره لږه یاده وي. اخ و ډب رامنځته شو. پلرونه د زمانو او میندې د اولادونو په ویر ویرجن شول. پوهنې ته لږ پام واړول شو. دې حالت یو څه موده دوام وکړ، خو د ټپونو رغېدل یې وخت ته اړتیا لري.

ترهغه چې یو افغان بل افغان ته د وروړۍ لاسونه ور نه کړي، ترهغه چې افغانان د علم او پوهې له خواږه نعمت څخه برخمن نشي، ترهغه چې د ټولو افغانانو ترمنځ د متقابل درناوي روحیه رامنځته نشي، ترهغه چې یو بل ونه زغمي، تر هغه چې د ملي گټو لپاره له شخصي گټو تېر نشي، تر هغه چې له خپلې پاکې خاورې څخه په شریکه ساتنه او دفاع ونه کړي، نو د پرمختگ لوړو پوړیو ته به مو رسېدل گران وي.

افغانان یو بدن او یو موټی ولس دی. د خپل رېاننده ملي بیرغ او د اساسي قانون تر سیورې لاندې د خپل گډ کور د جوړېدو او بیاودانولو لپاره ژور فکر او هلې ځلې کوي. له دې وروسته نه ښایي زموږ گران هېواد د جگړې پر اور وسوځي او خپل راتلونکي نسل ته د جگړې او وړانۍ ناوړه میراث پرېږدو؛



بايد پر ځای يې مينه، محبت، يووالي، ورورگلوې، نېکمرغي، سوکالي، ودان او پرمختللی افغانستان پرېږدو.



زده کوونکي دې په ډلو ووېشل شي. د يووالي او وحدت د اهميت او د بې اتفاقی پر زيانونو دې وغږېږي او د استازو په واسطه دې يې نورو زده کوونکو ته بيان کړي.



۱ - د بې اتفاقی زيانونه ووايئ.

۲ - په هېواد کې د يووالي او پيوستون د ټينگېدو لپاره کوم شيان تر نورو مهم دي؟



زده کوونکي دې د يووالي د اړتيا په اړه يوه مقاله وليکي او له نورو زده کوونکو سره دې شريکه کړي.

«د قومونو او ولسونو د سعادت او پرمختگ راز په يووالي کې نغښتی دی.»  
«که ما ويل چې زه يم او تا ويل چې زه يم، نه به ته يې نه به زه يم  
او که ما ويل چې ته يې او تا ويل چې ته يې، هم به ته يې هم به زه يم»





## استاد صلاح الدين سلجوقي

علامه صلاح الدين سلجوقي د افغانستان او اسلامي نړۍ د نومياليو پوهانو او ليکوالو په ډله کې شمېرل کېږي. د نوموړي آثارو او ليکنو د افغان ولس په وينښتيا او بيداري کې ستر رول لوبولی دی. هغه په دين، اخلاقو، سياست، ادبياتو او هنر کې له اغېز ډک کتابونه او رسالې ليکلي او په دې اړه يې خپلو هېوادوالو ته نه هيرېدونکي خدمتونه سرته رسولي دي. د افغانستان ځوان نسل د نورو ليکوالو او پوهانو په څېر د ارواښاد سلجوقي په اړه پوره معلومات نه لري او د هغه له خدمتونو څخه يې گټه نه ده اخيستې.

په دې لوست کې ددې ستر نوميالي د ژوند له تيرو برخو سره بلديرو او په لنډ ډول يې پر ژوندليک باندې ځانونه پوهوو.

### لنډ ژوند ليک

صلاح الدين سلجوقي د مفتي سراج الدين زوی په ۱۲۷۶ لمريز کال کې يې د هرات په يوې علمي کورنۍ کې نړۍ ته سترگې پرانيستي دي. سلجوقي د خپلې کورنۍ په اړه داسې وايي: «زه د هرات په يوې علمي او ديني کورنۍ کې زيږيدلی يم.»

صلاح الدين سلجوقي د کوچنيوالي او زلميتوب دوره له خپل پلار او نورو مشهورو عالمانو او

مدرسینو څخه د علم په زده کړه کې تېره کړې. استاد سلجوقي تر شل کلنۍ پورې بېلابېل علوم او فنون ولوستل. هغه د زیات استعداد او وړتیا خاوند و. په فارسي ادبیاتو، عربي ژبې، یوناني پوهې، اسلامي عرفان او د لیکوالۍ پر فن لاسبری شو. هغه د خپلې زده کړې او لیکوالۍ په اړه داسې لیکي: «هر څومره معلومات مې چې لاسته راوړل هغه مې ټول لیکل.»

سلجوقي د څېړنو او پلټنو لپاره د پاکستان، هندوستان، مصر او عربستان هېوادونو ته سفرونه وکړل، عربي او انګلیسي ژبې یې پوره زده کړې.

استاد سلجوقي له یوې ادیبې او شاعرې مېرمنې، حمیرا سره واده وکړ. مېرمن حمیرا د ماندېنې او مخلصې مېرمنې په توګه د خپل مېر په خدمت کې وه. سلجوقي د خپلې مېرمنې په وړاندې خورا مهربان و او پر هغې یې وبار کاوه.

ددې نیکخواه مېرمنې د دریځ په اړه سلجوقي د «ګلبړګها» په نامه د هغې د یوې شعري ټولګې په تقریظ کې داسې لیکلي دي: «نن مې څه ونه لیکل او د کتاب د پلټنې کار مې سرته ونه رساوه؛ ځکه زما او حمیرا د واده ۲۸ کلیزه ده. څنګه چې زموږ لومړنۍ خېسته او نېکمرغه ملګرتیا د فضیلت پر بنسټ ایښودل شوې ده، له دې امله تل دا نېکمرغه ورځ د ادب په ګرانیه ملغرو پییم او پرائیزم.»

دې تقوا لرونکې مېرمنې له خپلې حلالې شتمنۍ څخه د کابل د گذرګاه په سیمه کې د علامه سلجوقي کور ته څېرمه یو جومات «د حمیرا سلجوقي جومات» په نامه ودان کړ او د یوې مؤمنې او مسلمانې مېرمنې په توګه یې خپل نوم تلپاتې کړ.

### رسمي دندې

استاد سلجوقي د خپلې زیاتې پوهې او ذکاوت له امله په شل کلنۍ کې په هرات کې د مفتي پر دندې وګومارل شو. وروسته یې د حبیبیې، امانی او استقلال لیسو او د کابل په دارالمعلمین کې د فارسي او عربي ژبو د استاد، د هرات د پوهنې مدیر، په کابل کې د مطبوعاتو د رئیس، د امان الله خان په پاچهۍ کې د دارالتحریر د منشي او د بهرنیو چارو د وزارت د اطلاعاتو د مدیر په توګه دندې سرته ورسولې.

نوموړې په ۱۳۰۸ کال کې سیاسي بند هم تېر کړی دی.

استاد سلجوقي په ۱۳۱۵ او ۱۳۲۷ کلونو کې په ډهلي کې د افغاني جنرال قونسل او وروسته په قاهره کې د سفیر په توګه دندې سرته رسولې دي. سلجوقي په ۱۳۲۸ کال کې د ملي شورا په اوومه دوره کې د هرات د خلکو د منتخب استازي په توګه دنده سرته رسولې ده. عربي نومیالیو لیکوالو، لکه استاد نجیب الکیلاني، عباس المنصره، عمر عبید حسنه استاد صلاح الدین سلجوقي د «اسلامي ادبیاتو» د بنسټ ایښودونکو او د اسلامي نړۍ د وتلو او مشهورو لیکوالو په ډله کې شمېرلی دی.

علامه سلجوقي له څه د پاسه اویا کاله ګټور ژوند څخه وروسته د ۱۳۴۹ کال د غبرګولي په شپاړسمه



نېټه وفات او د کابل په شهدای صالحین کې خاورو ته وسپارل شو.  
 د هېواد نوميالي او وتلي سياستوال او شاعر، عبدالرحمن پژواک د علامه سلجوقي په ویرنه کې یوه  
 قصیده ویلې چې مطلع یې داسې ده:

اگر چه گریه به چیزی که آن رضای خداست      به نص دین و به دستور عقل هر دو خطاست  
 بمیرد عقل چو استاد دین و دانش مُرد      چو عقل مرد توان رضا و صبر کجاست؟

### فکري او علمي لیکنې

استاد صلاح الدین سلجوقي د یو مسلمان شاعر او څېړونکي په توګه زیات شمېر علمي، عرفاني او هنري لیکنې کړې او د هېواد علمي او فرهنگي پانګه یې نوره هم بیا یه کړې ده. د یو شمېر آثارو او کتابونو نومونه یې په لاندې ډول دي:

د معاني، بدیع او بیان په فن کې یوه رساله، افکار شاعر، آینه تجلی، نقد بیدل، مقدمه علم الاخلاق، جیبره، تجلی خدا در آفاق و انفس، تقویم انسان، نگاهی به زیبایی، الإسلام فی العلوم والفنون، افسانه فردا، قواعد ادبیه، ثروت، اخلاق، ادبیات.

همدارنگه علامه سلجوقي له عربي او انگلیسي څخه یو شمېر لیکنې ژباړلي، چې یو شمېر یې دادي: زن در تاریخ و مکاتب، علم اخلاق د ارسطو لیکنه، تهذیب الاخلاق د ابن سکویه لیکنه، محمد در شیر خواره گی د شوکت التونی لیکنه، تاریخ فتوحات اسلامی او نور.



زده کوونکي دې په ډلو ووېشل شي. هره ډله دې د علامه صلاح الدین سلجوقي د ژوند او علمي شخصیت په اړه خبرې وکړي او د ډلو استازي دې نتیجه نورو زده کوونکو ته وړاندې کړي.



- ۱ - علامه سلجوقي چېرته او په کوم کال کې زېږېدلی؟
- ۲ - د علامه سلجوقي رسمي دندې کومې وې؟
- ۳ - د عربي لیکوالو له انده د علامه سلجوقي دريځ په اسلامي نړۍ کې څنګه دی؟
- ۴ - د علامه سلجوقي د شپږو کتابونو نومونه واخلي.



زده کوونکي دې د علامه سلجوقي د شخصیت په اړه یوه مقاله ولیکي.







## د قانون منل د ملي يووالي ضامن

په يوې ټولنې کې د قانون شتون ډېر مهم دی؛ خو د قانون منل او پلي کول تر هغه هم زيات اهميت لري. هغه قانون چې پلي نشي، که ډېر ښه هم وي، کوم ارزښت نه لري. له بلې خوا د امنيت او عدالت په تامين، د باور او ډاډ په رامنځته کېدا او د يووالي او انسجام د ټينگښت لپاره په يوې ټولنه کې ډېر عادي قانون هم زياته او ښه مرسته کولای شي.

په دې لوست کې به د ملي يووالي په تامين کې د قانون د پلي کېدا او اغېز د ارزښت په اړه معلومات تر لاسه کړو.

### په ټولنه کې د قانون اهميت

د اسلام ستر پيغمبر صلی الله عليه وسلم فرمايلي؛ پخواني امتونه له دې امله هلاک شوي چې که کله به يو کمزوري شخص کومه گناه کوله، قانون به پرې پلي کېده، خو که د لوړ پوړ کوم چا به گناه وکړه، نو سزا به نه ورکول کېده.



افلاطون د يونان نوميالي فيلسوف عقېده درلوده چې پاچا له قانون څخه لور دی، خو وروسته يې نظر واوښت او وېې ويل: خپل ښار ددې پر ځای، چې د اشرافو او لويانو په واک کې ورکړی، هغه قانون ته وسپاری.

### د قانون د پلي کېدو اړتيا

په ټولنه کې د قانون دنده د وگړو تر منځ د اړيکو تنظيم، له دولت سره د وگړو اړيکې، د حقوقو او امتيازاتو ټاکل، د وگړو او ډلو او په ټولنه کې د دولتي ادارو تر منځ د متقابلو دندو او مسؤوليتونو تنظيم دی. په دې ډول قانون انساني ټولنه له څارويو او د ځنگل له ژوند څخه جلا کوي.

د قانون پلي کول او څارل د دولت دنده ده چې د عدالت د تامين له لارې په ټولنه کې سوله او امنيت ټينگوي. د ټولني بېلابېل پورکي هم د قانون په پلي کولو کې خپله دنده او مسؤوليت لري؛ ځکه که خلک او کورنۍ، ډلې او بېلابېل پورکي په خپله ټولنه کې د قانون پلي کولو ته کار و نه کړي، دولت په يوازې سر نشي کولای د قانون په پلي کولو بريالی شي. متمدن او ژمن انسانان د ټولني د امن او نېکمرغۍ لپاره هم پخپل ژوند کې قانونمندی عملي کوي او هم نور خلک د قانون پلي کولو ته هڅوي.

### د قانون د پلي کولو گټې

له قانون څخه سرغړونه يا په سم ډول د قانون نه پلي کول په ټولنه کې د ټولو گډوډيو لامل کيږي. امنيت او د هېواد د وگړو ژوند خرابوي. د اسلام د ستر پيغمبر صلی الله عليه وسلم د وينا پر بنسټ ټولنه له گډوډۍ او څوړ سره مخامخ کوي. قانونمندی او د قانون منل ډېرې گټې او ښېگڼې لري. يو شمېر يې په لاندې ډول دي:

- د قانون پلي کول د ټولني نظم ساتي او د هغې د اوسيدونکو حقونه ورته رسوي.
- د قانون پلي کول د ټولني د غړو د ځان، مال او ناموس ساتنه کوي.
- د قانون پلي کول د کمزورو او بېوزلو وگړو حقونه له تاراک څخه ژغوري.
- د قانون عادلانه پلي کول د ټولني د افرادو(ښځو، نارينه گانو، کوچنيانو، لويانو، د ټولني د بېوزلي پورکي) پر حقونو د بريدونو مخه نيسي.
- د قانون عادلانه پلي کول، د اداري فساد، تنظيم شوو جرمونو، د نشه يي توکو د دود او د ټولنيزو وژونکو ناروغيو مخه نيسي.
- د قانون پلي کول د يوې ټولني د افرادو او قومونو تر منځ دښمنۍ او بې اتفاقي له منځه وړي.



لنډه داچې قانونمندی او قانون محوري سوله، امنیت، مینه او ورورگلوي، باور او ډاډ، يووالی او پيوستون، سربښندنه او ځان تېرېدنه، استقلال و آزادي غوښتنه او په پای کې ملي يووالی او پيوستون پياوړی کوي او ټولنه د نېکمرغی، سوکالی او پرمختگ پر واک روانوي.



زده کوونکي دې په ډلو کې په ټولنه کې د قانون د پلي کولو په اړه د اسلام د ستر پیغمبر د لارښوونو په اړه خبرې وکړي او نتیجه دې د استازو له خوا ټولگي ته وړاندې شي.



- ۱ - په ټولنه کې د قانون دنده څه شی دی؟
- ۲ - په ټولنه کې د قانون پلي کول د چا دنده ده؟
- ۳ - په ټولنه کې د قانون پلي کول څنگه کولای شي د انسان پر ځان، مال او ناموس د برید او تېري مخه ونیسي؟
- ۴ - آیا د قانون پلي کول د خلکو او ټولنو د غړو ترمنځ نارضايتي او خپگان له منځه وړلای شي؟



په ملي يووالي کې د قانون محوری د اغېزمنتوب په اړه يوه مقاله وليکئ.



## عدالت، د ټولني د ټينگښت بنسټ

عدل د ظلم ضد دی، معنایې وسط، برابري، مساوات، نظام، توازن او د افراط او تفریط ترمنځ حالت ته وایي. عدل او عادل د متعال خدای یو نوم یا یو صفت دی. د استوا، قسط، میزان، انصاف کلمې هم د عدالت مفهوم افاده کوي.

عدالت د ټولني په ټينگښت، ثبات، امنیت او پیاوړتیا، د ولسونو په یووالي او پیوستون کې څه رول لري؟ په دې لوست کې به دې او دې ته ورته نورو پوښتنو ته ځوابونه ومومو.

### په اسلام کې د عدالت دریځ

د اسلام په سپېڅلي دین کې عدالت لوړ ارزښت او دریځ لري. عدالت د خلقت د نظام بنسټ او د آسمانونو او ځمکې د ټينگښت لامل دی. که چېرته دا عدالت گډوډ شي، د کایناتو نظم او انسجام له گډوډۍ سره مخامخ کیږي. لوی خدای جل جلاله د پیغمبرانو د بعثت او اسماني کتابونو د رالېږلو اصلي موخه د خلکو تر منځ د عدالت ټينگښت گڼلی دی. فرمایي: **﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾** [د الحديد سورت، آیت: ۲۵].

ژباړه: «موږ خپل پیغمبران له څرگندو نښانو او لارښوونو سره ولېږل او له هغو سره موکتاب او د عدل

تله (ميزان) نازله كړه، چې خلك پر عدالت ولاړ وي.»

په اسلام كې عدالت يو مطلق ارزښت دی چې په هيڅ ډول نه بڼايي له هغه څخه انحراف او سرغړونه وشي، يعنې اسلام د ژوند په ټولو ډگرونو كې د ټولو انسانانو لپاره، د ديني، نژادي، رنگ، قوم، ژبې له توپيرونو او نورو اړيكو له په پام كې نيولو پرته د انسانانو او بشري تمدنونو او مذهبونو تر منځ د عدالت پلي كول لازم گڼلي دي.

اسلام د ټولو دينونو او نظرياتو پر خلاف د عدالت ټينگول، نه يوازې د مسلمانانو په وړاندې، بلكې د دښمنانو په وړاندې يوه اړينه خبره بولي. گڼ شمېر قرآني آيتونه او د پيغمبر صلی الله عليه وسلم وينا پر دې خبرې ټينگار كړی دی. متعال خدای فرمايي: ﴿وَلَا يَجْرِمَنَّكُمْ شَنَاٰنُ قَوْمٍ عَلٰٓى اَلَّا تَعْدِلُوْا اَعْدِلُوْا هُوَ اَقْرَبُ لِلتَّقْوٰى﴾ [المائدة: ۸].

ژباړه: «د كومې ډلې دښمني دې تاسو دومره راونه پاورې چې له عدالت نه واوړئ، عدالت وكړئ. دا له تقوا سره نژدې اړيكه لري.»

د (بني مخزوم) د قبيلې يوه مېرمن د غلا په جرم ونيول شوه او د غلا د حد مجازات ورته وركړل شول. دې خبر په مسلمانانو كې شورماشور جوړ كړ، چې د اشرافو پر مېرمنې د غلا د حد پلي كول بڼايي ستونزې رامنځته كړي او په ټولنه كې گډوډي راولي. د اصحابو يوې ډلې د اسلام د ستر پيغمبر گران اصحابي، اسامه بن زيد د پيغمبر صلی الله عليه وسلم حضور ته واستاوه چې د مخزومي قبيلې د دې شريفې بڼخې له مجازاتو څخه تېر شي او يا يې لږ سپك كړي. پيغمبر صلی الله عليه وسلم ددې سپارښتنې په وړاندې په غوسه شو او اعلان يې وكړ. پخواني امتونه او قومونه له همدې امله هلاك شول. كه كله به يو كمزوري او بېوزلي جرم سرته ورساوه، نو مجازات كاوه به يې، خو كه به يو زورور سړي كوم جرم سرته ورساوه، هغه به يې خوشې كاوه. وروسته د الله پيغمبر دا تلپاتې شعار اعلان كړ: «په خدای قسم، كه د محمد لور، فاطمه غلا وكړي، لاس به يې پرې كړم!»

تاريخ د امير المؤمنين، عمر بن خطاب رضی الله عنه د مصر د والي، جليل القدر صحابي عمرو بن العاص پر زوی د عدالت د پلي كولو كيسه په زرينو كرنو ثبته كړې ده. هغه د يو مسيحي قبطي ځوان د قتل په وړاندې له نوموړي صحابي او د هغه له زوی څخه قصاص واخيست او اعلان يې وكړ: «له كله راهيسې مو خلك خپل مريان كړي؟ په داسې حال كې چې ميندو يې هغوی نړۍ ته آزاد راوړي دي!» د عمر بن عبدالعزيز د خلافت په وخت كې د يوه ښار مسؤلين راغلل او وړانديز يې وكړ چې د دښمن د نفوذ د مخنيوي لپاره دې اجازه وركړ شي د ښار شاوخوا دېوال تاو كړای شي، ترڅو له ناامني او زيان رسوونكو له زيان څخه وژغورل شي. د امير المؤمنين، عمر بن عبدالعزيز ځواب دا رنگه و:



«خپل ښار د عدالت په پلي کولو خوندي او محفوظ کړئ!»

## عدالت د يووالي او پياوړتيا وسيله

د کورنيو او بهرنيو دښمنانو د نفوذ د گواښونو د مخنيوي په وړاندې د ټولني د ثبات، پياوړتيا او د ولسونو قدر او قيمت په عدالت کې نغښتی دی. ټولې ناخوالې، کورنی اخ و ډب او د ټولنو خواري او ذلت، په تېره بيا د اسلامي ټولنو، د عدالت په نه پلي کولو او له قانون څخه په سرغړونو کې پروت دی. د عدالت او قانون پلي کول له يوې خوا په ټولنه کې د جرمونو او جنايتونو او له قانون څخه د سرغړونو مخه نيسي او له بلې خوا د يووالي، پيوستون، امنيت او قانونمندی لامل کيږي. ولس او دولت د کورنيو گډوډيو او بهرنيو خطرونو په وړاندې يو لاس او يو موټی کوي.



زده کوونکي دې په مناسبو ډلو ووېشل شي. د اسلام په سپېڅلي دين کې دې د عدالت د مقام او ارزښت په اړه خبرې وکړي او د خبرو پايله دې د ډلو استازي نورو ته ووايي.



- ۱ - د دې عبارت مفهوم څرگند کړي: «عدالت د اسلام په دين کې مطلق دی.»
- ۲ - د مخزومي مېرمنې په اړه د اسلام د ستر پيغمبر عدالت څرگند کړئ.
- ۳ - د امير المؤمنين دا وينا «خپل ښار د عدالت په پلي کولو خوندي او محفوظ کړئ!» څه معنا لري؟
- ۴ - د مصر د والي پر زوی باندې د امير المؤمنين د عدالت د پلي کولو کيسه څنگه وه؟ بيان يې کړئ.



زده کوونکي دې په کورونو کې د «عدالت د ټولني د ټينگښت بنسټ» تر سرليک لاندې يوه مقاله وليکي.





## د ملي يووالي په پياوړتيا کې د ډله یيزو رسنيو دنده

په تېرو لوستونو کې مو د ملي يووالي د اهميت او ارزښت په اړه ولوستل، پر دې وپوهېدو چې د ټولو نېکمرغيو او برياليتوبونو راز په يووالي کې نغښتی دی. د يووالي له لارې يوه ټولنه د پرمختګ لورو پورې ته ځان رسوي او پر هر راز ستونزو لاسبرې کيږي. ښايي يادونه وشي، چې آيا يووالی پخپله منځته راځي، آيا هر څوک د يووالي پر خوند پوهيږي؟ يا کومې محرکه قوې ته اړتيا شته چې په انسان کې د ملي يووالي روحیه او احساس رامنځته او پياوړی کړي؟ هو زموږ دنده دا ده چې په خپل هېواد کې له خپل وس سره سم په خپله ټولنه کې د يووالي تخم وکړو، خلکو ته د هغې ارزښت او اهميت په گوته کړو او په دې ډگر کې عملي گامونه پورته کړو.

ستاسو په اند د ملي يووالي په ټينګښت کې رسنۍ ولې ډېر اهميت لري؟

پورته مو يادونه وکړه، چې د يووالي د روحيې او احساس د رامنځته کېدو او پياوړتيا لپاره يوه ځواک ته اړتيا ده. دا ځواک په ټولنه او پرگنو کې د پوهې د کچې په څومره والي پورې اړه لري. په دې معنا چې خلک څومره پوهه لري، آيا د خپل دوست او دښمن توپير کولای شي، د خپل ځان او خپلې ټولنې خیر او شر سره بېلولای شي او يا پر دې پوهيږي چې د يوې ټولنې د بري راز تر کومې کچې د هغه ټولنې د خلکو؛ نارينه او ښځو په يووالي کې نغښتی دی.





كېدای شي تر يوې كچې د يوې ټولنې په خلكو كې دا احساس موجود وي، خو اهميت يې ښايي ورته هغسې چې لازمه ده، څرگند نه وي. يا نور داسې لاملونه شته، چې د ملي يووالي اړتيا پكې ډېره بڼه محسوسېدای شي.

په يوه هېواد كې تر ټولو دمخه دا دنده د رسنيو پر غاړه پرته ده. سربېره پر دې رسنۍ د ولسونو د پوهې او فرهنگ په لېږد او انتقال كې مهم رول لوبوي. همدا رسنۍ دي، چې فرهنگ له يوه نسل څخه بل ته ليردوي. ددې ترڅنگ رسنۍ د ولسونو د وپښتابه وسيلې دي. هر څومره چې په يوې ټولنې كې رسنۍ پرمختللي، آزادې او ناپلوې وي، په هماغه كچه هغه ټولنه عدالت او برابري په ستونو ولاړه او له ظلم، تېري او تعصب څخه خلاصه او ژغورلې وي.

رسنۍ په يوه ټولنه كې مخكښ رول لوبوي او هر لوري ته، چې وغواړي هغه ټولنه راکښلای شي. رسنۍ په اصل كې ټولنې وپښوي، دولتونو ته تگلاره وركوي او په ځان پسې يې بيايي. رسنۍ د ټولنيزو اړيكو د وسيلې په نامه هم يادوي؛ يعنې ټولنې له يو بل سره تړي. له همدې امله يې د ټولنې په پرمختيا او ځورتيا كې اهميت د پام وړ بلل كېږي. ددې ترڅنگ رسنۍ په يوې ټولنې كې ناخوالو او نيمگړتياوو ته گوته نيسي، د هغې لاملونه په گوته كوي، د ټولنې تگلوري ټاكي او لازمه مرسته ورسره كوي.

رسنۍ د خپل همدې اهميت له مخې د دولت څلورم ركن گڼل كېږي او تر ټولو لوړ ځای لري.

رسنۍ په چاپي، غږيزو، انځوريزو او برښنايي بڼو موجودې وي. په چاپي رسنيو كې ورځپاڼې، جريدې، مجلې، په غږيزو كې راډيو، په انځوريزو كې تلويزيون او سينما او په برښنايي كې انټرنېټ شامل دي. هرڅومره چې په يوې ټولنې كې د رسنيو شمېر زياتېږي، په هماغه كچه پر عامه ذهنيت زيات اغېز اچوي.

رسنۍ د ولس د وپښتيا او بيدارۍ نښه ده. د رښتينو مطبوعاتو دنده د ولس لارښوونه، د ظالم مخنيوی او د حق او باطل تر منځ توپير دی. د رسنيو دنده داده چې حقايق او واقعيتونه له ډاره پرته د خلكو غوږونو ته رسوي. ژمنې او مسؤولي رسنۍ خلك ملي يووالي مينې، محبت، وروړگلوۍ او ملگرتيا ته رابولي. پرمختللي هېوادونه له همدې لارې د نېكمرغۍ او پرمختيا لوړو پوړيو ته رسېدلي دي.

نن سبا په گران هېواد كې د بيان او مطبوعاتو آزادي تضمين شوې ده. زيات شمېر خپرونې، راډيوگانې، تلويزيونونه، خبري رسنۍ، برښنايي رسنۍ او ويب پاڼې فعاليت كوي او د خلكو نظر، ارمانونه او هيلې غبرگوي.



د یادولو وړ ده چې رسنی او مطبوعات باید د ټولنې سم او سالم لوري ته لارښوونه وکړي، د هېواد او ولس ملي گټو ته وفادارې وي، خپل اصیل افغاني کلتور وساتي او د پردي کلتور له خپرولو ډډه وکړي. ژمنې رسنۍ کولای شي د یووالي او وحدت خوږ خوند خلکو ته ورورسوي، د شخصي گټو پرځای خلک ملي گټو ته راوبولي. پرديو ته خدمت، هېواد ته ستر خیانت وېلي. په دې توگه خپل دیني، اسلامي او افغاني رسالت سرته ورسوي او د نېکمرغۍ، سوکالی، پرمختگ او هوسا ژوند په لور خپله ټولنه پر مخ یوسي.




زده کوونکي دې په مناسبو ډلو ووېشل شي. د رسنیو د بڼو او دندو په اړه دې له یو بل سره خبرې وکړي او د خپلو خبرو پایلې دې د استازو په واسطه نورو زده کوونکو ته وويي.



- ۱ - رسنۍ څنگه کولای شي، یوه ټولنه د یووالي او وحدت لور ته رهنمایی کړي؟
- ۳ - د ټولنې په پرمختگ، د سولې او عدالت په تامین او د ملي یووالي په ټینګښت کې رسنۍ څه رول لوبوي؟
- ۳ - د خپل هېواد د یو څو اوسنیو مهمو رسنیو نومونه واخلي.



زده کوونکي دې په کورونو کې له خپل وس سره سم په افغانستان کې د چاپي، غږیزو (صوتي)، انځوریزو (تصویری) رسنیو نومونه ولیکي او په بله ورځ دې ټولگي ته راوړي.



## تعصب، یو ناروا عمل دی

تعصب څه شی دی؟ متعصب چاته ویل کیږي؟ په ټولنه کې د تعصب اغېزې او پایلې څنګه دي؟ اسلام تعصب ته په کومه سترګه گوري؟ په دې لوست کې به د نوموړو پوښتنو ځوابونه ومومو.

### تعصب څه شی دی؟

یو صحابي له پیغمبر صلی الله علیه وسلم څخه وپوښتل: «ای د خدای رسوله، عصبيت څه شی دی؟» د خدای پیغمبر وفرمایل: «عصبيت دادی چې په ظلم کې د خپل قوم ملاتړ وکړي.» د اسلام ستر پیغمبر په دې مبارک حدیث کې په لنډو خبرو د تعصب معنا څرګنده کړه؛ یعنې له خپلوانو، قوم، قبیلې، سیمې، نژاد، ژبې، ډلو ټپلو، ګوند، رئیس، مشر او نورو څخه په پټو او پندو سترګو ملاتړ او ننگه کول تعصب ګڼل کیږي.

د جاهلیت په دوره کې د عربو شعار دا و، «د ورور ملاتړ دې وکړه! که ظالم وي یا مظلوم.» د اسلام ستر پیغمبر د جاهلیت د دورې دا شعار داسې واړاوه: «که ورور دې مظلوم و، ملاتړ یې وکړه او که ظالم و، له ظلمه یې منع کړه. دا کار د هغه ملاتړ دی.»



د تعصب تر ټولو ناوړه بېلگې دادي چې يوه ډله يا قوم د نژاد، قبيلي، فرهنگ، تاريخ، ټولنيزو پورکو او نورو لارو چارو پر بل قوم يا خلکو د لورالي دعوه وکړي او نورو ته په سپکه سترگه وگوري. دا ډول ناروا تعصبونه وژونکې ټولنيزه ناروغي بلل کيږي، چې يو واحد ولس په خو شو دښمنو ډلو او ډلگيو وېشي او په پای کې ټولنه د کمزورۍ، بېوسۍ او ټوټه کېدو لور ته بيايي.

## اسلام او تعصب

د اسلام له څرگندېدو دمخه هم د عربو په سيمه او هم د هغه مهال په نړۍ کې د جاهليت د تعصبونو زنځيرونه د انسانانو په غاړو کې پراته وو. د ناپوهۍ تورتم د بشریت ژوند نيولی و. د اسلام د لمر په راختمو دا توره او تياره شپه سبا شوه او د بشریت د ژغورونکي بعثت دا زنځيرونه او د جاهليت تعصبونه مات کړل، ټول انسانان د آدم عليه السلام اولاده او سره برابر وبلل شول.

قرآن کریم فرمايي: **﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ﴾** [الحجرات: ۱۳]

ژباړه: «ای خلکو، مور تاسې ټول لومړی له نارینه او ښځې پیدا کړې او بیا مو په ډلو او خانگو ووېشلې، ترڅو یو بل وپېژنئ، د خدای په نزد ستاسو تر ټولو غوره هغه څوک دی چې ډېره تقوا ولري. باوري ده چې خدای پوه او خبر دی.»

د اسلام پیغمبر صلی الله علیه وسلم د حج پر مهال په خپله وداعیه خطبه کې د انسانانو تر منځ د برابری اصل داسې اعلان کړ: «ای خلکو، خبر اوسئ چې ستاسو پروردگار یو، پلار مو (آدم) یو دی، خبر اوسئ هیڅ عربي پر عجمي او عجمي پر عربي، سور پوستي، پر تور پوستي غوره والی نه لري، مگر د تقوا په ارزښت، تاسو ټول له آدم او آدم له خاورو څخه پیدا شوی دی.»

وروسته یې مسلمانانو ته دنده ورکړه چې دا پیغام غایبو خلکو او راتلونکي نسل ته ورسوي.

په یوه بل حدیث کې راغلي چې گران پیغمبر اسلامي امت ته له تعصب څخه د ځان ساتنې په اړه دا خبرداری ورکړې دی: **﴿لَيْسَ مِنْنَا مَنْ دَعَا إِلَىٰ عَصَبِيَّةٍ وَلَا يَسَ مِنْنَا مَنْ قَاتَلَ عَلَىٰ عَصَبِيَّةٍ وَلَا يَسَ مِنْنَا مَنْ مَاتَ عَلَىٰ عَصَبِيَّةٍ﴾**<sup>(۱)</sup>

یعنې؛ «هغه څوک چې عصبيت ته بلنه ورکړي، هغه څوک چې د عصبيت په نامه وجنگيږي او هغه

۱- سنن أبي داود



څوګ چې پر عصبيت ومري، زما له امت څخه نه دی.»

## د يوه باغ رنگارنگ گلان

د اسلام له نظره د انسانانو شمېره او د جنس، نژاد، ژبې، د بڼې د بېلابېلوالي او کورني وېش، قومونو، قبيلو او ولسونو توپير د اختلاف، تنازع او تعصب لپاره نه دی، بلکې د ستر خالق د قدرت له نښو او بنده گانو ته د هغه تعالی له بېشمېره نعمتونو څخه دي.

د وګړو، قومونو او ولسونو شمېره او بېلوالي د پېژندلو، مرستې او تعاون، د ټولنې د پرمختګ او سوکالي لپاره دی، نه د کرکې، تعصب، تجزیې، تفرقې او قومي غوروالي لپاره. د قومونو او قبيلو شمېره د ديني ارزښتونو، د فرهنگي ميراثونو او د ژوندانه د بېلابېلو بڼو په لرلو په حقيقت کې د يوه باغ رنگارنگ گلانو ته پاتې کيږي چې د ځمکې د مخ د ښکلا او بډاينې، يووالي او پيوستون، د ملت د غوړېدا، پرمختګ او وياړ نښه ده. له دې امله ښايي ټول دا شعار په گډه ووايو:

چمنزاريم و از يک شاخساريم  
که ما پرورده يک نو بهاريم  
اقبال لاهوري

نه افغانيم و نى ترک و تتراريم  
تميز رنگ و بو بر ما حرام است



زده کوونکی دې په ډلو ووېشل شي. هره ډله دې د اسلام د سپېڅلي دين په رڼا کې د تعصب د ناوړه پدېدې په اړه معلومات چمتو او د استازي په واسطه دې نور ته وړاندې کړي.



- ۱ - د تعصب تر ټولو ناوړه بڼه کومه يوه ده؟
- ۲ - د اسلام د سپېڅلي دين له راڅرګندیدو دمخه قومونو د تعصبونو د يو څو بڼو نومونه واخلي.
- ۳ - په يوه هېواد کې د قومونو، ژبو او نورو ځانګړتياوو شتون په څه شي دلالت کوي؟





## دكتور محمد يوسف

د هېواد د نومياليو له معرفي کولو څخه زموږ موخه داده چې لومړی د افغانستان د وتلو ملي مشرانو، پوهانو، ليکوالو او شاعرانو حق ادا کړو، ياد يې تازه وساتو او ولس ته يې اتلولی، خدمت او سرښندنې په زړه کړو. له بلې خوا غواړو له دې لارې په گرانو زده کوونکو کې له هېواد سره د مينې روحیه او احساس پياوړی کړو. زده کوونکي پر دې وپوهوو چې له هېواد سره رښتینې مينه د هغوی د پرمختگ او د هېوادوالو د ژوند د سوکاله کولو لپاره په کار او زيار کې نغښتې ده.

تاسو د دكتور محمد يوسف نوم اورېدلی دی؟

د افغانستان د صدراعظم، دكتور محمد يوسف نوم د دموکراسۍ له لسیزې سره غوټه شوی دی. له هغه وروسته چې په هېواد کې د مشروطه غوښتنې د غورځنگ څپې راپورته شوې، د وخت پاچا اړ شو چې واک له ولس سره شریک کړي. له دې امله يې د صدارت له څوکۍ څخه د سردار محمد داود خان د گوښه کېدو غوښتنه ومنله او دكتور محمد يوسف يې د هېواد د لومړني صدراعظم په توگه د باور د رایې د اخیستلو لپاره د افغانستان پارلمان ته وروپېژانده.

دكتور محمد يوسف په ۱۲۹۵ لمريز کال په کابل کې زېږېدلی دی. له نجات لیسې څخه تر فارغېدو

بیا په کابل پوهنتون کې شامل شو. وروسته د فزیک په څانګه کې د دکتورا د سند د ترلاسه کولو لپاره د المان هېواد ته لاړ. هېواد ته له راستنېدو وروسته لومړی په کابل پوهنتون کې د استاد او بیا د پوهنې وزارت د معین په توګه په کار وګومارل شو. محمدیوسف د محمد داؤد په کابینه کې د کانو او صنایعو د وزیر په توګه هم دنده سرته رسولې ده.

دکتور محمد یوسف د ۱۳۴۱ لمریز کال د کب په ۲۲ مه نېټه د صدراعظم په توګه ونومول شو او د باور د رایې د اخیستلو لپاره پارلمان ته معرفي شو. د هېواد پارلمان نوی پرکار پیل کړی و، زیاته کاري تجربه یې نه درلوده؛ ځکه د دموکراسۍ نظام د لومړي ځل لپاره په افغانستان کې پلي کېده. له دې سره سره چې دکتور محمدیوسف د دولت په چارو کې پوره تجربه درلوده، د وزیر په توګه یې د کانو او صنایعو په وزارت او نورو لوړو دولتي پوستونو کې کار کړی و، د پارلمان غړو د هغه له نوماندۍ سره مینه نه درلوده. د دې نه لیاالتیا یو لامل د سردار محمد داؤد خان په کابینه کې د وزیر په توګه د هغه د دندې سرته رسول و. پارلمان غوښتل داسې یو څوک صدراعظم شي چې په پخوانۍ کابینه کې یې کار نه وي کړی.

دکتور محمد یوسف هغه مهال پارلمان ته ورغی چې یو شمېر محصلان دمخه هلته ځای په ځای شوي وو. نوموړي پارلمان ته یوه اوږده وینا واوروله. له لنډو خبرو اترو او ځینو نیوکو وروسته د پارلمان غړو د هغه وینا ومنله او د افغانستان د صدراعظم په توګه یې هغه ته د باور رایه ورکړه. کله چې د ۱۳۴۳ لمریز کال د لړم په ۳ مه نېټه د افغانستان صدراعظم غوښتل پارلمان ته ننوزي، محصلانو یې مخه ونيوله. دکتور یوسف له هغوی وغوښتل خپل استازي صدارت ته ورواستوي، چې د غوښتنو په اړه یې خبرې اترې وشي.

نوي حکومت له ناڅاپي پېښو سره د مقابلي وس نه درلود، له دې امله وضع ورو ورو کړکېچنه شوه. محصلانو پر لاریونونو لاس پورې کړ. ددې ناکرارو مسؤولیت د دکتور محمدیوسف په غاړه ولويد، نو له صدارت څخه یې استعفا وړاندې کړه. د ۱۳۴۳ لمریز کال د لړم په ۸ مه د نوموړي د صدارت دوره له دوه کاله او یوولسو ورځو څخه وروسته پای ته ورسېده.

دکتور محمدیوسف له صدارت څخه وروسته د ۱۳۴۴-۱۳۵۱ لمریز کلونو په منځ کې په بن کې د افغانستان د سفیر په توګه خدمت وکړ. د ۱۳۵۷ لمریز کال له کودتا څخه وروسته په المان کې پاتې شو، له هغه ځایه یې د رژیم پر ضد خپلې مبارزې ته دوام ورکړ. د مجاهدینو د حکومت په بهیر کې یې د هرات په غونډه کې برخه اخیستې ده.





دکتور محمدیوسف په ۱۳۷۷ لمریز کال په المان کې وفات شو. د صدراعظم په توګه د دکتور محمدیوسف په ټاکل کېدو د دموکراسۍ لسیزه پیل شوه؛ اساسي قانون تدوین شو؛ د مطبوعاتو او ګوندونو آزادي اعلان شوه. د مطبوعاتو قانون خپور شو، خو د ګوندونو قانون خپور نشو. ګڼ شمېر ملي، اسلامي او کمونيستي خپرونو په کار پیل وکړ. یو شمېر خلکو له دې آزادیو او پارلماني خونديتوب څخه ناوړه ګټه پورته کړه، د کمونيستي ایډیالوژۍ په خپرولو یې سیاسي فعالیتونه پیل کړل. حکومت دوام ونشو کړای او د خلکو غوښتنې یې ځوابه پاتې کېدې. په پایله کې حکومت نسکور شو او په ۱۳۴۴ لمریز کال کې محمدهاشم میوندوال د صدراعظم په توګه وټاکل شو.



زده کوونکي دې په بېلا بېلو ډلو کې د دکتور محمدیوسف د ژوند په اړه خبرې وکړي او وروسته دې خپل نظر نورو ته بیان کړي.



- ۱ - ولې دکتور محمدیوسف ونه کړای شول د صدارت دنده سرته ورسوي؟
- ۲ - د دکتور محمدیوسف د صدارت له دورې سره کوم ستر بدلونونه منځته راغلل؟
- ۳ - ستاسو په اند آیا د وینا له آزادی او دموکراسۍ څخه ګټه اخیستنه نامحدوده ده؟



زده کوونکي دې د وینا د آزادی د پولو په اړه خپل نظر په یوې مقالې کې ولیکي.





## د هېواد حقونه

هېواد د مور په څېر دی. څنگه چې مور خپل ماشومان په خپلې غېږ کې لویوي، شپږې، اوبه او خواړه ورکوي، مینه او محبت ورسره کوي، هېواد هم د خپلو اوسېدونکو لپاره د مور حیثیت لري. په دې توگه هېواد پر خپلو اوسېدونکو ډېر حقونه لري چې په دې لوست کې به یې وپېژنو. ستاسو په اند یو هېواد پر خپلو اوسېدونکو کوم حقونه لري؟

کور د استوگنې تر ټولو کوچنی واحد دی. د کورنۍ غړي د یوه مشر له خوا اداره کېږي. د کورنۍ ټول غړي د خپل کاله د مشر له لارښوونو سره سم خپل کارونه تنظیموي، کوچنیان او ځوانان لوست لولي، ښوونځیو ته ځي، پوهنتون لولي، یا په کروندو او نورو دندو بوخت وي او خپله راتلونکې د وخت له غوښتنو سره سمه جوړوي.

د کورنۍ مشر د کورنۍ د نورو غړو په مرسته د هغوی د ژوند ټول لگښتونه: خواړه، اوبه، درمل، جامې، د ښوونځي او لوړو زده کړو لگښت، ... چمتو کوي. اسلامي اصول، ارزښتونه او بنسټونه او د هغوی له مخې د کورنیو د غړيو د خپلمنځي اړیکو د ټینګولو، د ژوند د لارو چارو، د مشرانو په وړاندې د درناوی، پر کشرانو د ترحم او زړه سوي، له انډیوالانو او ملګرو سره د ناستې ولاړې، د کلي، چم او مالت له خلکو سره د راشه درشه، له خپلوانو، ګاونډیو او نورو سره د اړیکو د ساتلو او نورو اړینو او له ورځنیو غوښتنو سره سم لارښوونې ورته کوي او د ژوند پر اوږده واک یې سموي.

ددې ټولو کارونو په وړاندې د کورنۍ هر غړی دنده لري د کورنۍ د غړو تر منځ د وحدت او يووالي، ورورولۍ او خورولۍ روحیه پياوړې او ټينگه وساتي.

هېواد هم د کور به خېر زموږ د دمې، استوگنې او د ستړيا د له منځه وړلو ځای دی. د مور به خېر مور ته د شېدو پر ځای اوبه، خواړه او مېوې راكوي او په خپلې ارتې غېږ کې راته د هر راز سوکالی او هوساینې لارې چارې برابرېوي. له دې امله پر مورگن حقونه لري. هر حق یې بنیایي وپېژنو او په سرته رسولو کې یې خپله دیني او ملي وجیبه پر ځای کړو. د نورو حقونو به لیکه کې هېواد پر مور دا لاندې حقونه لري:

**د خپلواکۍ، ځمکنۍ بشپړتیا او ملي واکمنۍ د ساتلو حق:** هېواد پر خپلو اوسیدونکو حق لري چې تل یې د پردیو له ناپاکو منگولو څخه خلاص وساتي، ځمکنۍ بشپړتیا یې خوندي کړي او هیڅ وړاندوونکو عناصرو او پردیو مزدورانو ته ددې موقع ورنه کړي، چې په یوه یا بله پلمه یې د هېواد خپلواکي او ځمکنۍ بشپړتیا له گواښ سره مخامخ کړي. د یوه هېواد خپلواکي د هغه هېواد د اوسیدونکو په ملي یووالي، پوهه او زده کړه، له نفاق او ژبنیو، قومي، ستمي، گوندې او نورو اړیکو څخه په پاک چاپېریال کې خوندي کېدای شي. که د یوه هېواد اوسیدونکي په خپلو کې په توکم، ژبې، سمت او نورو اړیکو سره وپشلي وي، نو غلیم او په مورچل کې ناست دښمنان په ډېره اسانۍ کولای شي، د هغه هېواد خپلواکي، نېکمرغي او سوکالي هر مهال له گواښ او خطر سره مخامخ کړي.

**د ودانولو او بیارغولو حق:** وران وېجاړ هېواد او له بدمرغيو ډک کور او خاوره د انسان د استوگنې جوگه نه وي. الوتونکي به مو لیدلي وي، په څومره مهارت او وړتیا خپلې ځالې جوړوي او د خپل نسل د پایښت لپاره یې سمبالوي. انسانان هم له خپل اقتصادي ځواک سره سم خپل کورونه او د استوگنې ځایونه جوړوي. ښکلي کوي یې او د ساتلو لپاره یې هلې ځلې کوي.

هېواد هم د هېوادوالو گډ کور او استوگنځی دی. بنیایي له خپل کور څخه کم ونه گڼل شي. د هېواد په ودانۍ او ښکلا کې د هغه هېواد د ټولو اوسیدونکو نېکمرغي او سوکالي نغښتې ده. د هېواد دننه ټول شیان یا شخصي ملکیت وي یا ملي او د ټولو خلکو. پر شخصي ملکیت د هغې خاوندان پام کوي او نه پرېږدي څوک ورته زیان ورسوي. خو د ملي یا عامه شتمنیو په اړه بیا دا احساس نشته. څوک یې خپل مال نه گڼي. که څوک ورته زیان رسوي، نو وایې پر ما یې څه! همدا د ((پر ما یې څه!)) جمله د هېواد له وړانۍ سره ډېره مرسته کوي. که څوک د ناپوهۍ له مخې یا په لاسي (عملي) ډول عامه شتمنیو ته زیان رسوي، بنیایي په ډېرو خوږو او نرمو جملو او نصیحت یې مخه ونیول شي. دا کار دوې گټې لري: یوه دا چې هغه خیز ته د زیان رسولو مخه نیول کیږي، بل دا چې زیان رسولونکي افراد د دې زیان پر ماهیت پوهیږي او په راتلونکي کې خپله نورو ته د زیان د نه رسولو لارښوونه کوي. که هر څوک پر خپل وار له خپل وس سره سم له ډېرو کوچنیو کارونو څخه نیولې تر لویو پورې د هېواد د ودانولو او هېواد ته د زیان رسولو په مخنیوي کې خپل مسؤولیت وپېژني او ادا یې کړي، کېدای شي پایله به یې ډېره ښه او په زړه پورې وي.

**د ودې او پرمختگ حق:** له یو ټاکلي برید څخه مثبت لوري ته حرکت او خوځښت له پرمختگ



څخه عبارت دی. دا پرمختګ انسان ته د روغتیا، سلامتې، زده کړې، استوګنې او کار د چمتو کولو له لارې شونې کيږي. د ټولنې پرمختګ یوازې په یوه ډګر پورې محدود نه دی. په هر ډګر کې نوبت او مثبت بدلون ته پرمختګ ویل کيږي. د بېلګې په ډول، ټولنیز پرمختګ، اقتصادي پرمختګ، سیاسي پرمختګ، علمي پرمختګ، ښوونیز او روزنیز پرمختګ، کرنیز پرمختګ او په لسګونو داسې نور. دا پرمختګونه په ټوله کې د انساني ژوند د ښه کولو او لوړولو په موخه کيږي. تر هغه پورې چې د یوه هېواد استوګن تر خپل وس پورې په خپلو اړوندو ورسپارل شوو کارونو کې صداقت او ایمانداري ونه کړې او ځان سترې نه کړې، پرمختګ نه ترلاسه کيږي او نه د انساني ژوند په کیفیت کې بدلون راځي. له دې امله موږ ټول، که زده کوونکي یو، که ښوونکي، بزګر، ډاکټر، قاضي، څارنوال، سوداګر، هټیوال یا ... ښایي په خپلو اړوندو کارونو کې له رښتینولۍ او صداقت څخه کار واخلو او خپل مسؤلیت په سمه توګه سرته ورسوو. په پایله کې هرو مرو هېواد پرمختګ کوي، چې ټول فردي پرمختګونه او د ژوند په کیفیت او څرنگوالي کې بدلون له همدې لارې تر لاسه کيږي.

**د چاپیریال او د استوګنې د ځای پاک ساتل او ښکلي کول:** هېواد پر هر اوسیدونکي حق لري چې طبیعي او د انسان پر لاس جوړ شوی چاپیریال یې پاک وساتي او د ښکلي کولو او ښایسته کولو لپاره یې هلې ځلې وکړي. له کوره نېولې د کار تر څایه، شاوخوا چاپیریال، پارکونو، سړکونو، ښوونو، ونو او څنګلونو، اوبو، چینو او کاریزونو، دښتو او غرونو، کانونو، تر ځمکې لاندې زېرمو او پر ټولو هغو ځایونو پام کول او له هغوی څخه معقوله او سمه ګټه اخستل چې په یوه ډول نه یوه ډول د انسان د ژوندانه له پایښت سره مرسته کوي او هېواد سمسور ساتي.

په لنډ ډول د هېواد د حقونو ساتل او د هغې درناوی پخپله د هغه هېواد د اوسیدونکو د حقوقو بښاینه او د هغوی له ژوندانه سره مرسته کول دي. له دې امله باید د هېواد ټول حقونه وساتل شي، درناوی یې وشي، ترڅو زموږ حقونه وساتل شي او درناوی یې وشي.



زده کوونکي دې د هېواد د مهمو حقونو په اړه خپل نظر نورو ته بیان کړي.



- ۱ - د یوې کورنۍ غړي یو پر بل باندې کوم حقونو لري؟
- ۲ - بې اتفاقي په کور، قوم او هېواد کې څه پایلې رامنځته کوي؟
- ۳ - د هېواد د ودانۍ او چاپیریال د پاک ساتنې لپاره څه کول په کار دي؟

